

# تجاری سود

جس میں خرید و فروخت کے معاملات میں راجح سود کی حیثیت، اس کے ارکان و شرائط، مختلف صورتیں، کاغذی کرنیوں کے باہم تبادلے کی مختلف صورتوں کے احکام اور سہروں کے کاروبار کا شرعی حکم وغیرہ موضوع سے متعلق مسائل تحقیق و تفصیل سے بیان کیے گئے ہیں۔

تألیف

مفتي عبد الرحمن صاحب، مردان

مكتبة دار التقویٰ، مردان

نام کتاب: تجارتی سود

مصنف: مفتی عبدالرحمن صاحب، مردان

صفحات: ٩٦

اشاعت: ٨ رمضان ١٤٣٣ھ

ناشر: مکتبہ دارالttقوی، مردان۔

فون نمبر/وٹس ایپ: 03009326101

03143017364

ملنے کا پتہ: دارالافتاء جامعہ محمدیہ ماہر، مردان: 03009326101

## فہرست

<b>باب اول.....</b>	
7 .....	ربا کی قسمیں.....
7 .....	تجارتی سود کے متعلق ہونے کی شرائط.....
7 .....	سود کی دو بنیادی قسمیں.....
8 .....	تجارتی سود کی دو قسمیں.....
10 .....	سود سے متعلق معاصر شبہات.....
12 .....	تجارتی سود کے متعلق ہونے کی چار شرائط.....
12 .....	پہلی شرط: طرفین کا ہونا.....
13 .....	دوسری شرط: دونوں عوض کا متصوم ہونا.....
13 .....	تیسرا شرط: دونوں عوض کا مخصوص (محفوظ) ہونا.....
14 .....	چوتھی شرط: لین دین کا ہونا.....
<b>باب دوم:.....</b>	
15 .....	اختلاف جنسیت کا ضابطہ.....
17 .....	مقاصد و منافع:.....
19 .....	علامہ بابری رحمہ اللہ کی تحقیق.....
20 .....	معنی خاص اور معنی عام پہچاننے کا معیار:.....
21 .....	اختلاف مقصود پہچاننے کا طریقہ:.....

24.....	اختلاف جنس کا دوسرا معیار: اختلاف اصول
25.....	اختلاف جنس کا تیسرا معیار: صنعت
26.....	کیاضناعت اختلاف جنسیت کا مستقل سبب ہے؟
29.....	اموالِ ربویہ کے اندر مختلف فروق اور اس کے احکام:
30.....	فقہاءِ کرام کے ذکر کردہ جزئیات اور ان کی اہمیت
31.....	فقہاءِ کرام کے ذکر کردہ جزئیات کا مختصر جدول
32.....	"قدر" کا مفہوم و مقصد
33.....	قدر کو علت ٹھہرانے کی وجہ
34.....	قدر کو کیل و وزن کے ساتھ خاص کرنے کی وجہ اور اس کے نتائج:
34.....	قدر کب رہا کی علت بنتی ہے؟
36.....	کیا قدر کیلے کوئی خاص مقدار ضروری ہے؟
37.....	علامہ معلی بن منصور کی وقیع رائے
38.....	علامہ ابن الہمام کی تحقیق اور متاخرین کا فتوی
41.....	کس دور کے کیل و وزن معتبر ہیں؟
41.....	ظرفین کا مسلک اور اس کی دلیل
44.....	امام ابو یوسف رحمہ اللہ کا موقف اور دلیل
46.....	راجح قول
50.....	صرف جنس یا قدر پائے جانے کا حکم
52.....	وزن کے مختلف انواع میں اتحاد کی نوعیت

55.....	کس وقت کا مساوات ضروری ہے؟
56.....	حضرات شیخین کے مسلک کی بنیاد:
56.....	امام محمد رحمہ اللہ کا موقف:
57.....	امام محمد کے موقف کی اصل بنیاد:
59.....	حدیث سے حضرات شیخین کے استدلال نہ کرنے کی وجہ:
60.....	امام طحاوی کی ترجیح اور اس پر رد و دو نقود.....
61.....	صنعت کی وجہ سے اختلافِ قدر.....
65.....	مندر جات کے لحاظ سے مجازت کا حکم.....
69.....	جدید مصنوعات میں جنس و قدر کے پہنچانے کا ضابطہ.....
73.....	<b>باب سوم:.....</b>
73.....	کاغذی کرنی اور اس سے متعلقہ چند ضروری مسائل .....
73.....	موجودہ کاغذی کرنی اور اس میں جنسیت و قدر کے اتحاد و اختلاف کا معیار ..
74.....	کاغذی کرنی میں جنسیت کے اتحاد و اختلاف کا معیار.....
75.....	اصل و مادہ کے لحاظ سے مختلف کرنیوں کا جائزہ.....
75.....	اغراض و مقاصد کے لحاظ سے جائزہ.....
76.....	مسئلہ کا دوسرا پہلو .....
80.....	ایک ملک کی کرنی کا آپس میں تبادلے کا حکم .....
81.....	حضرات شیخین کے نہب سے استدلال اور اس کی حیثیت .....

- تقابض ضروری ہے یا تعین کافی ہے؟ ..... 85
- مختلف ممالک کی کرنیسوں کا آپس میں تبادلہ ..... 85
- کیا سرکاری ریٹ کا لاحاظہ رکھنا ضروری ہے؟ ..... 86
- سہرے کی خرید و فروخت کا حکم ..... 87
- ہنر و محنت کے عوض زیادہ قیمت لینا ..... 93

# باب اول

## ربا کی قسمیں

### تجارتی سود کے تحقیق ہونے کی شرائط

#### سود کی دو بنیادی قسمیں

ربا (سود) کی دو بڑی قسمیں ہیں:

- الف: قرض پر مشروط نفع حاصل کرنا۔
- ب: خرید و فروخت کی بعض مخصوص صورتوں میں ایک جانب سے زیادہ چیز دینا یا دھار معاملہ کرنا۔

ان میں سے پہلی قسم کا تعلق قرض کے ساتھ ہے کہ ایک شخص دوسرے سے قرض لیتا ہے اور اس پر نفع کی شرط لگا کر اصل رقم سے کچھ زیادہ نفع حاصل کرتا ہے، اس لئے اس کو "ربا القرض" کہا جاتا ہے، اور چونکہ دور جاہلیت میں اسی قسم کا رواج زیادہ تھا اور قرآن کریم نے بھی پہلے درجہ میں اسی کی ممانعت و مذمت فرمائی ہے، اس مناسبت سے اس کو "ربا القرآن" اور "ربا الجاہلیت" بھی کہا جاتا ہے۔ دوسرا قسم کا تعلق خرید و فروخت کی بعض خاص صورتوں کے ساتھ ہے جن میں شرعی لحاظ سے برابری یا نقد در نقد معاملہ انجام دینا ضروری ہوتا ہے اور معاملہ کرنے والے اس میں کوتاہی کرتے ہیں، چونکہ اس قسم کا تعلق خرید و فروخت کے ساتھ ہے اس مناسبت سے بعض اوقات اس کو "ربا الہیوں" سے بھی تعبیر کیا جاتا ہے۔

یہاں آسانی کے لئے اس کو "تجارتی سود" سے تعبیر کیا جاتا ہے اور اس تحریر میں اصلاح سود کی اسی قسم سے متعلق چند ضروری باتیں لکھنی مقصود ہے۔

### تجارتی سود کی دو شمیں

سود کی جس قسم کو یہاں تجارتی سود کے عنوان سے ذکر کیا جا رہا ہے، اس کی بنیاد "صحیح مسلم" وغیرہ مصادرِ حدیث کی مشہور روایت ہے جس میں چھ چیزوں کے باہم لین دین کا حکم ذکر کیا گیا ہے، اس کا حاصل یہ ہے کہ اگر ان چیزوں میں سے ہر چیز اپنے ہم جنس چیز کے بد لے فروخت کی جائے تو ضروری ہے کہ دونوں طرف سے ملنے والی چیزیں مقدار میں برابر ہو اور معاملہ بھی ہاتھ درہاتھ ہو، اگر ایک ہی جنس کی چیزوں کا لین دین نہ ہو بلکہ ان میں سے دو مختلف جنس کی چیزوں کو آپس میں ایک دوسرے کے عوض فروخت کی جائے تو برابری ضروری نہیں ہے تاہم معاملہ کا نقد ہونا پھر بھی ضروری ہے۔

ظواہر اور منکرین قیاس کے علاوہ تقریباً سب مجتهدین کرام<sup>ؐ</sup> کے ہاں اس حدیث میں "ربا" کا جو حکم ذکر کیا گیا ہے، وہ انہیں چھ چیزوں کے ساتھ مخصوص نہیں ہے، بلکہ اس کی بنیاد کسی علت پر ہے اور وہ علت ان چھ کے علاوہ جن چیزوں میں بھی موجود ہوگی، ان کا حکم بھی وہی ہو گا جو اس حدیث شریف میں مذکور ہے۔ البتہ وہ علت کیا اور کونسی ہے؟ اس میں حضرات مجتهدین کرام<sup>ؐ</sup> کی آراء مختلف ہو گئیں، ہمارے فقہائے حفیہ کے ہاں اس کی علت درج ذیل دو چیزیں یا ان کا مجموعہ ہے:

الف: اتحاد جنس۔ یعنی دو چیزوں کے جنس کا ایک ہونا۔

ب: اتحاد قدر۔ یعنی دو چیزوں کے ناپ تول کے پیمانے کا ایک ہونا۔

اب اگر کہیں یہ دونوں باتیں موجود ہوں یعنی جن دو چیزوں کا باہم تبادلہ مقصود ہو، ان دونوں کا جنس بھی ایک ہوا اور دونوں کے ناپ تول کا پیانہ بھی ایک ہو، تو اس تبادلہ کے جائز ہونے کے لئے ضروری ہے کہ:

الف: دونوں طرف سے ملنے والا عوض برابر ہوں، کسی طرف بھی کوئی کمی بیشی نہ ہو۔

ب: معاملہ ہاتھ درہاتھ یعنی نقد ہو۔ اگر پہلی شرط کا لحاظ نہ رکھا جائے یعنی دونوں چیزوں میں سے کسی ایک طرف کوئی کمی بیشی ہو تو اس کو "ربا الفضل" کہا جاتا ہے اور اگر دوسری شرط مفقود ہو تو اس کو "ربا النسیبة" کہا جاتا ہے۔

اگر کہیں دونوں بالتوں میں سے کوئی ایک بات پائی جائے یعنی یا تو صرف دونوں چیزوں ہم جنس ہوں اور قدر میں دونوں مختلف ہوں کہ ایک ناپ کر فروخت کی جاتی ہے اور دوسری چیز تول کر اور یا قدر میں تو دونوں ایک جیسے ہوں لیکن دونوں کا جنس مختلف ہو تو ان دونوں صورتوں میں پہلی شرط تو ضروری نہیں ہے لیکن دوسری بہر حال لازم ہے یعنی ایسی چیزیں اگر باہم کمی بیشی کے ساتھ فروخت کی جائیں تو مضائقہ نہیں ہے، لیکن معاملے کا ہاتھ درہاتھ (نقد) ہو ناضروری ہے۔<sup>1</sup>

#### 1 ادھار کے سود ہونے پر ایک اشکال و جواب:

اس پر بعض لوگوں کی جانب سے یہ اشکال کیا جاتا ہے کہ ادھار کے ناجائز ہونے کی وجہ سے اگر باور فضل کا خطہ ہے تو پھر تقاضل (کمی بیشی) کی یقینی خلکی کیونکر ناجائز ہو سکتی ہے؟ نسیہ کو تو تقاضل کے خطہ کی وجہ سے ناجائز کہا جاتا ہے لیکن جس صورت میں یقینی طور پر تقاضل موجود ہے، اس کی صاف لفظوں میں اجازت دی جاتی ہے، ایسا کیوں ہے؟ اس کے جواب میں متعدد اہل علم نے دونوں کے درمیان مختلف فروق ذکر فرمائے ہیں اور اس صورت میں نسیہ (ادھار) کے ناجائز ہونے کی کچھ حکمتیں اور مصالح بھی ذکر فرمائے ہیں، لیکن اصل بات اور نیادی جواب یہی ہے کہ ہم نصوص کے پابند ہیں اور اسی بناء پر مسلمان اور مؤمن بالغ کھلاتے ہیں، اگر کہیں کسی مخصوص بات کی طرف ہماری محدود عقل کی

## سود سے متعلق معاصر شبہات

ماضی قریب اور عصر حاضر میں پوری دنیا پر جب مغرب کا تسلط ہوا اور بد قسمتی سے پوری دنیا میں سود کا کچھ نہ کچھ غبار پھیل جانا شروع ہوا تو اس وقت سے لے کر آج تک بعض نا عاقبت اندیش لوگوں نے سود کو مختلف حیلوں و بہانوں سے مباح قرار دینے کی کوششیں کیں، بجائے اس کے کہ مسلمان ہونے کے ناطے وہ اس منکر کا مقابلہ کرتے اور کوئی معقول ڈھانچہ بنائے کامت کو سود جیسی حرام و ملعون چیز کے سایے تلے آنے سے بچاتے، انہوں نے خود سود کی ان رائج شکلوں ہی میں کوئی گنجائش ڈھونڈی شروع کر دی، علامہ اقبال مرحوم نے کیا ہی خوب فرمایا:

خود بدلنے نہیں قرآن کو بدل دیتے ہیں      ہوئے کس درجہ فقیمان حرم بے توفیق  
عرب و عجم کے کئی لوگوں نے مختلف نیادوں پر اس کو جائز قرار دینے کی کوششیں کیں۔ کسی نے اجتہادی، کسی نے فقہی جبکہ بعض نے اصولی رنگ میں اس کو جائز کہنا اور سمجھنا شروع کیا، ابھی تک اس سلسلے میں جو نمایاں شبہات و خدشات پیش کئے گئے ہیں، وہ یہ ہیں:

ا: بینک میں کم شرح سود و صول کیا جاتا ہے جبکہ ناجائز سود وہ ہے جہاں کثیر مقدار میں یاد و چند سود و صول کیا جائے۔

رسائی نہ ہو تو بھی اس کی وجہ سے ہم انکار یا لاؤ جتا وہیں کے درپے نہیں ہوتے۔ ان جیسے اشکالات کو تسلیم کرنے کے بعد مصالح کے درپے ہونے میں بڑا انتصان یہ ہوتا ہے کہ اشکال کی بنیاد و اساس مضبوط ہو جاتی ہے اور اس اساس کی وجہ سے شریعت کے دیگر مسائل و تعلیمات میں بھی اشکالات و شبہات کے نت نئے دروازے کھل جاتے ہیں جس کا انجام خطراں ہوتا ہے، اس لئے جہاں اس قسم کے تباہ کاندیشہ ہو وہاں اشکال یہ تسلیم نہیں کر لینا چاہئے نہ یہ کہ مصالح کی تلاش شروع کی جائے۔

۲: سود تب حرام ہے جب قرض دیتے وقت تو زیادہ لینے کی شرط نہ ہو لیکن بعد میں جب قرض دار ادا نیگی کرنے سے عاجز آجائے، اس وقت مزید مهلت دینے کے عوض اس پر سود لا گو کیا جائے اور بینکوں میں چونکہ سب کچھ پہلے سے طے ہوتا ہے، اس لئے یہ سود نہیں ہے۔

۳: اگر درپیش ناگہانی مصیبت یا ضرورت کی وجہ سے قرض لے لیا جائے تو اس پر سود لینا حرام ہے اور اگر تجارتی مقاصد کی خاطر قرض دیا جائے تو اس پر سود وصول کرنے میں مضافات نہیں ہے اور نہ ہی شریعت کا مقصود یہ ہے کہ اس قسم قرض پر بھی اضافی نفع وصول کرنے سے روکے۔

۴: قرآن کریم میں گو "ربا" سے ممانعت فرمائی گئی ہے اور شرعی نقطہ نظر سے یہ چیز حرام ہے، تاہم اس کی کوئی واضح شکل قرآن کریم میں مذکور نہیں ہے اس لئے یہ مجمل ہے اور "صحیح مسلم" کی روایت (جس میں چھ چیزوں کے باہم تبادلے میں برابری اور نقد ہونے کی شرط لگائی گئی ہے) نے اس کی وضاحت کی، لہذا ناجائز سود صرف وہی ہے جو اس روایت میں ذکر ہے اور اس کے مطابق بینکوں کا راجح سود ناجائز سود کے زمرے میں داخل نہیں ہے۔

۵: جس طرح دکان و مکان وغیرہ چیزیں اجارہ پر دینا اور اس سے نفع اٹھانے کے عوض میں رقم لینا جائز ہے یوں ہی نقدر قم بھی ایک چیز ہی تو ہے، اگر کوئی شخص دوسرے سے نقدر قم لے کر اس سے نفع اٹھاتا رہے تو اس کے عوض بھی کرایہ وصول کرنا جائز ہے۔

۶: اگر قرض پر مشروط نفع حاصل کرنا سود ہے تو بینک قرض کے بجائے یہی رقم زیادہ ادھار رقم کے بدلے صارف کو فروخت کر دے، خرید و فروخت کے معاملہ میں تو کمی بیشی ہو سکتی ہے، وہ تو سود نہیں ہے۔

۷: قرض پر نفع حاصل کرنا گو سود ہے اور بینکوں میں یہی راجح ہے، لیکن اب چونکہ پوری دنیا میں اس کا راجح ورواج ہے، اس لئے ضرورت یا حاجت کے تحت اس کی گنجائش ہونی چاہئے۔

اللہ تعالیٰ جزائے خیر نصیب فرمائیں مختلف اہل علم کو جنہوں نے اس قسم کے تمام شبہات کا تجزیہ کیا اور سود کے اصل حکم کو دلالت و برآہین کے ساتھ امت کے سامنے پیش کیا جس کی وجہ سے کم از کم نظریاتی طور پر یہ حکم اپنی جگہ برقرار رہا اور تاویل و تحریف کا دروازہ بند ہوا۔

### تجارتی سود کے متعلق ہونے کی چار شرائط

دو ہم جنس یا ہم قدر چیزوں کا باہمی تبادلہ اگر کمی بیشی کے ساتھ یا ادھار ہو تو یہ سود ہے، البتہ اس کے لئے کچھ شرائط ضروری ہیں، اگر ان میں سے کوئی ایک شرط بھی موجود نہ ہو تو اس کو سود نہیں کہا جائے گا۔ وہ شرائط درج ذیل ہیں:

### پہلی شرط: طرفین کا ہونا

سود کا تعلق چونکہ خرید و فروخت کے ساتھ ہوتا ہے، اس لئے یہ دو افراد کے درمیان ہی متصور ہو سکتا ہے، اگر کوئی ایسی صورت ہو جہاں معاملہ کے دو طرف موجود نہ ہو تو وہ سود نہیں ہے۔ مثال کے طور پر حکومت سرکاری ملازم کی تنخواہ سے از خود اس طرح کٹوئی کرے کہ ملازم کے وصول کرنے یا اس کے اکاؤنٹ میں پہنچنے سے پہلے

ہی حکومت از خود کچھ رقم کاٹ لے اور پھر وہ رقم اپنے پاس سود کی نیت سے رکھ لے، کچھ عرصہ بعد مدت ملازمت ختم ہونے کے موقع پر وہ رقم اضافی نفع سمیت واپس کرے تو یہ سود نہیں کھلائے گا۔ اسی طرح غلام اور آقا کے درمیان بھی سود نہیں ہوتا کیونکہ غلام کے ہاتھ میں جو کچھ ہوتا ہے وہ آقا ہی کاشمار ہوتا ہے۔

### دوسری شرط: دونوں عوض کا معصوم ہونا

خرید و فروخت کے معاملہ میں سود تحقیق ہونے کے لئے یہ بھی ضروری ہے کہ دونوں جانب سے ملنے والا عوض "امتہ قوم" ہو یعنی شرعی نقطہ نظر سے وہ ایسی چیز ہو جو قابل قیمت ہو اور اس کا عوض وصول کرنا جائز ہو۔ لہذا گردوں یا کوئی ایک عوض اس معنی میں ملتے قوم نہ ہو تو بھی کمی بیشی سود نہیں ہو گی۔ مثال کے طور پر انسانی خون کا ایک تھیہ مددو تھیلوں کے بدے وصول کرنا، یہ سود نہیں ہے۔ البتہ جن معاصرین کے نزدیک خون ملتے قوم ہے، ان کے نزدیک یہ بھی سود ہے۔ یاد رہے کہ سود نہ ہونے کا مطلب یہ نہیں ہے کہ جائز ہے بلکہ محض سود نہ ہونے کی تحقیق مقصود ہے، باقی ناجائز ہونے کے لئے سود کے علاوہ بھی کچھ اسباب ہیں۔

### تیسرا شرط: دونوں عوض کا معصوم (محفوظ) ہونا

تجارتی سود کے لئے یہ بھی ضروری ہے کہ دونوں عوض معصوم ہوں، یعنی شریعت کی نظر میں دونوں عوض کو "عصمت" کا درجہ حاصل ہو اور ہمارے فقہائے حنفیہ کے نزدیک مال کے معصوم ہونے کا سبب یا تو اسلام لانا اور مسلمان ہونا ہے اور یا اسلامی ملک کا قانون قبول کر کے وہاں رعیت کے طور پر رہنا۔ لہذا گر کوئی حرbi (کفار کی مملکت میں رہنے والا) کافر ہے، تو اس کا مال چونکہ معصوم نہیں ہے، لہذا گر کوئی مسلمان اس کے ساتھ

لین دین کرتا ہے اور اس سے زیادہ عوض و صول کرتا ہے تو یہ سود نہیں ہے۔<sup>1</sup> البتہ امام ابو یوسف رحمہ اللہ اور دیگر ائمہ مجتہدین کے نزدیک یہ بھی سود ہے اور اکثر اہل علم احتیاط کے طور پر اسی قول کو اختیار فرماتے ہیں۔

### چو تھی شرط: لین دین کا ہونا

تجارتی سود کا تعلق چونکہ لین دین اور خرید و فروخت کے ساتھ ہی ہے، اس لئے ضروری ہے کہ جس معاملہ کو سود کہا جائے وہ حقیقی معنی میں لین دین ہو۔ المذا اگر کوئی باپ بیٹھ سے کم رقم لے کر زیادہ رقم دیدے تو یہ سود نہیں ہو گا، البتہ اگر لین دین کے طور پر ایسا کرے تو دوسری بات ہے۔<sup>2</sup>

<sup>1</sup> بداع الصنائع، کتاب البيوع، شرائط جريان الرّبا، ج ٤ ص ٤١٦ تا ٤١٨

<sup>2</sup> بعض بڑیات کو دیکھتے ہوئے قواعد سے یہ شرط لگائی گئی ہے، جس کی بنیادی وجہ کی طرف اور متن میں اشارہ کیا گیا ہے۔

## باب دوم:

جنس کے اتحاد و اختلاف کا مدار

قدر کا مفہوم و تعارف

### اختلاف جنسیت کا ضابطہ

جنسیت مندرجہ ذیل اشیاء کے مختلف ہونے کی وجہ سے مختلف ہوتی ہے:

۱۔ مقاصد و منافع: یعنی اگردو اشیاء کے مقاصد مختلف ہوں تو وہ دو مختلف اجناس شمار ہوں گی۔

۲۔ مادہ: جس سے کوئی چیز بنتی اور تیار ہوتی ہے، اگردو اشیاء کا مادہ ہی مختلف ہو تو وہ مختلف جنس کی اشیاء شمار ہوں گی۔

۳۔ صنعت اور کاریگری: بعض اوقات ایک ہی جنس کی دواشیاء ہوتی ہیں، ان میں سے کچھ کاریگری وغیرہ کرنے کی وجہ سے وہ مختلف جنس بن جاتی ہیں۔

اگردو چیزیں ان تینوں اشیاء میں متحد ہوں تو وہ ہم جنس شمار ہوں گی اور اگر ان میں سے کوئی بھی چیز مختلف ہو گئی تو اس کی وجہ سے جنس مختلف ہو جائے گا۔ "محلہ" میں ہے: مختلف الجنس باختلاف الأصل أو المقصود أو الصنعة.

مثلاً بز القطن وبز الكتان مختلفاً الجنس لاختلف

أصلهما. وصوف الشاة وجلدها مختلفاً الجنس بحسب

اختلاف المقصود؛ لأن المقصود من الجلد أعمال الجراب أ

ومن الصوف أعمال الخصوصيات المغايرة لذلك. كنسیج

الحيوط. والأبسطة وما أشبه ذلك. وجوخ الإفرنج  
مختلف الجنس مع جوخ الروم بحسب اختلاف الصنعة  
مع كون كل منها معمولاً من الصوف. ۱

ترجمہ: مادہ، مقصد اور صنعت کے مختلف ہونے کے ساتھ جنس مختلف ہو جاتا ہے، مثلا: روئی کا کپڑا اور کتان کا کپڑا امادے کے مختلف ہونے کی وجہ سے مختلف جنس ہیں، اور بکری کے بال اور اس کی کھال مختلف جنس ہیں مقصد کے مختلف ہونے کی وجہ سے؛ کیونکہ کھال سے مقصود جراب (چیزیں محفوظ کرنے کا تھیلہ وغیرہ) بناتا ہے اور بالوں سے اس کے علاوہ دوسرے کام لئے جاتے ہیں، جیسے دھاگے بننا اور چٹائی وغیرہ، فرانسیسی جوخ (ایک قسم کا موٹا کپڑا ہے جو بارش کے وقت استعمال کی جاتی تھی) اور رومی جوخ مختلف جنس ہیں باوجود اس کے کہ دونوں اون اور بالوں سے بنائی جاتی ہیں۔

یہ مادہ اصلاً گرج "باب الوکالت" کا ہے، اور یہ ضروری نہیں کہ وکالت کے باب میں بھی جنسیت کا وہی معیار ہو جو باب الربا میں ہے، لیکن فقہاء کرام نے انہی تین امور کی بناء پر اختلافِ جنس کے جزئیات متفرع فرمائے ہیں، بلکہ بہت سے فقہاء کرام نے باب الربا میں یہی بیان فرمایا ہے کہ جنسیت کے اتحاد و اختلاف کا درمدا انہی تین امور پر ہے، صاحب

کفایہ وغیرہ حضرات نے وضاحت کے ساتھ یہی بات بیان فرمائی ہے، اس بناء پر یہاں مجلہ کا یادہ ذکر کیا گیا۔ ذیل میں ان تینوں کے متعلق کچھ تفصیلات ذکر کی جاتی ہیں۔

### مقاصد و منافع:

اگر دواشیاء کے خریدنے اور استعمال کرنے کے مقاصد مختلف ہوں تو وہ مختلف جنس شمار ہوں گی۔ لیکن مقاصد سے کیا مراد ہیں؟ حضرات فقہاء کرام کے کلام میں اس کا کوئی واضح معیار نظر نہیں آتا، اور جزئیات پر غور کرنے سے بھی اس میں کافی ابہام پایا جاتا ہے۔ مثلاً اگر آٹا اور ستوا کا آپس میں مبادلہ ہو جائے تو اس میں تفاصل جائز ہے یا نہیں؟ یہ دونوں ایک ہی جنس شمار ہوں گے یا مختلف اجناس؟

اس کے بارے میں تمام فقہاء کرام فرماتے ہیں کہ امام صاحب کے نزدیک یہ دونوں ایک ہی جنس ہیں، اور چونکہ دونوں وزنی بھی ہیں، اس لئے ان میں تقابل جائز ہے نہ ہی ادھار، دونوں کا برابر نقد سودا اصول کے مطابق تو جائز ہونا چاہئے لیکن ایک اور ضابطہ کی بنیاد پر امام صاحب نے اس کو بھی ممنوع قرار دیا، حضرات صاحب میں نے امام صاحب کے اس موقف سے اختلاف کیا اور ان کو دو مختلف جنس قرار دیا۔

اب مقاصد و منافع کی بات دونوں حضرات کے پیش نظر تھی لیکن اس کی تطبیق میں اختلاف ہو گیا، حضرات صاحب میں نے دیکھا کہ آٹے سے مقصود یہ ہے کہ اس سے روٹی وغیرہ چیزیں تیار کی جائیں اور ستوا سے یہ مقاصد پورے نہیں ہوتے، بلکہ اس کا الگ استعمال ہے کہ پانی، شربت یا شہد میں ملا کر پیا جائے یا گھی میں پکا کر کھایا جائے، جب دونوں کے مقاصد اور طریقہ استعمال مختلف ہیں تو اجناس بھی مختلف قرار پائیں گے۔

امام صاحب کی طرف سے دلیل بیان کرتے ہوئے صاحب ہدایہ نے فرمایا ہے کہ اصل مقصود دونوں سے تغذیٰ ہی ہے، جب دونوں تغذیٰ میں مشترک ہیں تو بس اس اتحاد کی وجہ سے اس کو ہم جنس کہا جائے گا اگرچہ دونوں کا طریقہ استعمال مختلف ہے۔

امام صاحب رحمہ اللہ کے اس موقف کا تقاضا یہ ہے کہ گائے اور بکری، دونوں کے دودھ کو ایک ہی جنس قرار دیا جائے کیونکہ دودھ دودھ ہی ہے بکری کا ہو یا گائے کا، دونوں کا مقصود ایک ہی ہے، لہذا اس بنیاد پر دونوں قسم کے دودھ کا آپس میں کمی بیشی کے ساتھ تبادلہ جائز نہیں ہونا چاہئے جبکہ تقریباً تمام فقهاء احناف اس کی اجازت دیدیتے ہیں، اس کی کیا وجہ ہے؟

علامہ ابن الہ سام رحمہ اللہ تعالیٰ نے اس کا جواب یہ نقل فرمایا کہ ان دونوں قسم کے دودھ کا مقصود ایک نہیں، بلکہ دونوں میں فرق ہے، گائے کے دودھ سے موٹاپن پیدا ہوتا ہے جبکہ دیگر جانوروں کے دودھ میں یہ خاصیت موجود نہیں، اسی طرح بعض لوگوں کیلئے طبی نقطہ نظر سے گائے کا دودھ مضر ہوتا ہے جبکہ بکری کے دودھ میں یہ نقصان نہیں ہوتا، خلاصہ یہ ہے کہ چونکہ دونوں کی خصوصیات میں فرق ہے، اس لئے مختلف الجنس شمار ہوں گے۔

یہاں اس سوال کا جواب دینا مقصود نہیں کیونکہ یہ بحث کافی طویل ہے، مقصود صرف اتنا ہے کہ دونوں جگہوں میں مقصود کے اتحاد و اختلاف پر جنس کے وحدت و اختلاف کا مدار رکھا گیا، لیکن دونوں جگہوں میں مقصود کی الگ الگ تقریر کی گئی جس کی وجہ سے کوئی خاص اصول اخذ کرنا مشکل ہو جاتا ہے جو ان مثالوں کے علاوہ بھی کام آسکے۔

## علامہ بابری رحمہ اللہ کی تحقیق

علامہ بابری رحمہ اللہ تعالیٰ نے اسی مسئلہ کے سیاق و سبق میں امام شافعی رحمہ اللہ تعالیٰ کے استدلال کا جواب دیا ہے، جواب کے ضمن میں آپ نے ایک ضابطہ بھی ذکر فرمایا جس سے کافی حد تک معاملہ حل ہو جاتا ہے، چنانچہ جب امام شافعی رحمہ اللہ نے مختلف قسم کے جانوروں کے گوشت کو اس بنیاد پر ہم جس قرار دیا کہ سب کا مقصود تغذیہ ہی ہے اسلئے بیل، بکری سب ایک ہی جنس ہیں، علامہ بابری جواب میں فرماتے ہیں:

عن الشافعی - رحمه الله - أن المقصود من اللحم شيء

واحد وهو التغذى والتقوى فكان الجنس متحدداً. ولنا

أنما فروع أصول مختلفة لما ذكرنا، واختلاف الأصل

يوجب اختلاف الفرع ضرورة للأدهان وما ذكر من

الاتحاد في التغذى فذلك اعتبار المعنى العام كالطعم في

المطعومات والتفكه في الفواكه، والعتبر الاتحاد في المعنى

الخاص<sup>۱</sup>

ترجمہ: "امام شافعی" سے منقول ہے کہ گوشت سے ایک چیز مقصود ہے اور وہ غذا اور قوت کا حاصل کرنا، لہذا جنس متحدہ ہے۔ ہماری دلیل یہ کہ مختلف گوشت مختلف اصول کے ہیں جیسا کہ ہم نے پہلے ذکر کیا، اور اختلاف اصل، اختلاف فرع کو لازم ہے، جیسے مختلف قسم کے

<sup>1</sup> العناية شرح المداية، كتاب البيوع، باب الرياء، ج ۷ ص ۳۴.

تیل۔ اور امام شافعیؓ نے جو تغذی میں اتحاد کا ذکر کیا تو یہ معنی عام کا اعتبار کرنا ہے جیسا کہ طعم تمام مطعومات میں (متحد ہے) اور تھہ کہ تمام فواکہ میں (متحد) ہے، حالانکہ (جو اتحاد) معتبر ہے وہ معنی خاص میں اتحاد ہے"۔

اس سے معلوم ہوا کہ جن منافع کے متحد یا مختلف ہونے کی وجہ سے کسی چیز کے جنس میں تفاوت پیدا ہوتا ہے اس سے مراد "المعنى الخاص" یعنی قریبی مقصود میں اتحاد و اختلاف ہے "المعنى العام" میں متحد ہونے کا کوئی اعتبار نہیں، جن دو چیزوں کا قریبی مقصود ایک ہو وہ متحد الْجَنْس شمار ہوں گی اور جو دو چیزیں اس میں مختلف ہو تو وہ مختلف الْجَنْس متصور ہوں گی، اگرچہ عمومی مقاصد کے اندر دونوں میں اتفاق ہی کیوں نہ ہو۔

### معنی خاص اور معنی عام پہچانے کا معیار:

لیکن اب سوال یہ اٹھتا ہے کہ "المعنى الخاص" اور "المعنى العام" کا معیار کیا ہے؟ کس قسم کے مقاصد کو قریبی اور کس قسم کو عام قرار دیا جائے؟ اس کا کوئی واضح جواب اس عبارت میں مذکور نہیں۔

غور کرنے سے معلوم ہوتا ہے کہ ایک نوع کی مختلف اشیاء کے اندر جو قدر مشترک مقصد ہو وہ "المعنى الخاص" قرار دیا جائے گا اور مختلف انواع کے درمیان قدر مشترک منافع "المعنى العام" شمار ہوں گے، چنانچہ آپ نے "المعنى العام" کی دو مثالیں دی، مطعومات میں طعم اور فواکہ کے اندر رنگ، مطعومات اور فواکہ ایک عام معنی ہیں جس کے ضمن میں کھانے اور پھل فروٹ کے بے شمار اشیاء داخل ہیں، گویا ہل منطق کی اصطلاح میں یہ جنس ہے جس کے تحت

مختلف حقائق کی حامل اشیاء داخل ہیں اور سب پر مطعومات اور فوائد کا اطلاق ہوتا ہے، اسلئے یہاں مفہوم "العام" ہے جو اتحاد جنس میں موثر نہیں۔

لفظ مطعومات اور فوائد کے افراد میں سے ایک خاص صنف کو اگر فرض کر لیا جائے مثلاً گوشت، تو اس کے منافع تقریباً ایک جیسے ہی ہیں، اس میں اگر کچھ فرق بھی ہو تو بھی وہ جنسیت کے اختلاف میں موثر نہیں ہو گا۔ لہذا اس اصول کے تحت یہ "المعنى الخاص" میں شامل تصور ہوں گے اور اس لحاظ سے ان سب کو ایک ہی جنس کہا جائے گا اگرچہ اختلاف جنس کے دوسرے معیار کی وجہ سے اس میں کچھ نقاوت بھی آجائے اور دو مختلف "اصول" سے حاصل ہونے کی وجہ سے اس کو مختلف جنس کہا جائے تاہم منافع کے اعتبار سے وہ متعدد جنس کہلانیں گے۔

اسی طرح فوائد کی ایک کلی ہے جس کے تحت مختلف اجناس کی اشیاء شامل ہیں، کیلا، سیب، آم وغیرہ مستقل اجناس ہیں، جو اگرچہ مطلق غذائیت میں باہم شریک ہیں لیکن سب کے اختصاصی منافع بالکل مختلف ہیں، البتہ ایک جنس مثلاً آم کے مختلف افراد کے درمیان اگر تھوڑا کچھ فرق ہو تو اس کی وجہ سے جنسیت میں اختلاف پیدا نہیں ہو گا۔

### اختلاف مقصود پہچاننے کا طریقہ:

یہاں تک کے تفصیل کا خلاصہ یہ ہوا کہ مختلف اشیاء کے درمیان جنس کے اتحاد و اختلاف کے پہچاننے کیلئے پہلا معيار یہ ہے کہ اس کے منافع ایک جیسے ہوں، اب اس بات کی تحقیق ضروری ہے کہ یہ کیسے معلوم ہو گا کہ دو مختلف اشیاء کے مقاصد ایک ہیں یا نہیں؟ دونوں کے منافع متعدد ہیں یا مختلف؟

علامہ کتابتی رحمہ اللہ تعالیٰ نے بڑے سادہ اور آسان انداز میں اس کو سمجھانے کی کوشش فرمائی، آپ کتاب البيوع میں ذکر کردہ دو مسئللوں کے درمیان وجہ فرق تحریر کرنے کے ضمن میں فرماتے ہیں :

إذا قال: "بعثك هذه النعجة فإذا هو كبش فالبيع جائز  
وإذا قال: بعثك هذه الجارية فإذا هو غلام فالبيع  
فاسد. والفرق أن المقصود من الجارية الاستخدام  
والاستمتاع والاستفراش، وأما المقصود من الغلام  
التصرف والاستخدام والتجارة، فالأغراض منها  
تباعد فصار اختلاف الأغراض كاختلاف الأجناس،  
ولو سمى جنسا وأشار إلى جنس آخر لم يجز، كذلك  
هذا. وليس كذلك النعجة والكبش لأن المقصود منها  
يتقارب، وهو اللحم فلم يصر كاجنسين المختلفين، فقد  
سمى جنسا وأشار إلى ذلك الجنس، فلم يمنع صحة  
العقد. فإن قيل المقصود من النعجة اللبن. قلنا: اللبن  
ربما يوجد وربما لا يوجد، ولا تختلف القيمة باختلافه  
وتحتختلف باختلاف اللحم، دل على أنه مقصود غالبا لا  
البن.<sup>۱</sup>

<sup>1</sup> الفروق للرابي، كتاب البيوع، ج 2 ص 88.

ترجمہ: "اگر (بائع مشتری سے) کہے کہ میں نے یہ دنبی آپ کو فیچ دی، جب دیکھا تو وہ دنبے تھا تو فیچ درست ہے۔ اور اگر کہا کہ میں نے یہ باندی آپ کو فیچ دی اور جب دیکھا تو وہ غلام تھا تو فیچ فاسد ہے۔ فرق دونوں میں یہ ہے کہ باندی سے مقصود خدمت، نفع کا حصول اور جنسی تسکین ہوتا ہے، اور غلام سے مقصود تصرفات، خدمت اور تجارت ہوتا ہے، لہذا دونوں کے اغراض میں بہت فرق ہے، تو اختلاف اغراض اختلاف جنس کی طرح ہو گیا اور اگر کوئی ایک جنس ذکر کرے اور اشارہ دوسرے جنس کی طرف کرے تو درست نہیں، اسی طرح یہ بھی ہے۔ دنبی اور دنبے کا معاملہ ایسا نہیں ہے، کیونکہ دونوں کا مقصود قریب ہی ہے اور وہ گوشت ہے، تو یہ مختلف جنس کی طرح نہیں، لہذا جنس کا ذکر کیا اور اسی جنس کی طرف اشارہ بھی کیا تو صحت عقد سے مانع نہیں۔ اگر کوئی اعتراض کرے کہ دنبی سے مقصود دودھ ہوتا ہے، تو ہم کہیں گے کہ دودھ تو کبھی ہوتا ہے کبھی نہیں۔ اور اس کے اختلاف سے قیمت پر فرق نہیں پڑتا اور گوشت کے اختلاف سے پڑتا ہے۔ تو یہ اس پر دال ہے کہ مقصود گوشت ہے نہ کہ دودھ۔"

اس عبارت سے معلوم ہوا کہ کسی چیز کے مقاصد پہچاننے کا عام فہم طریقہ یہ ہے کہ یہ دیکھا جائے کہ عام طور پر لوگ کس کام کیلئے اس کو خریدتے اور استعمال کرتے ہیں اگر لوگ دو مختلف اشیاء ایک ہی کام کیلئے خریدتے اور استعمال کرتے ہوں تو وہ متعدد بنس شمار ہوں گی اگرچہ دونوں کے غیر ضروری خصوصیات باہم مختلف بھی ہوں، ان خصوصیات

کی وجہ سے جنسیت متاثر نہیں ہوگی کیونکہ تمام خصوصیات میں یہ بھتی انتہائی مشکل ہے اسلئے ان خصوصیات کا کوئی اعتبار نہیں کیا جائے گا۔

### اختلافِ جنس کا دوسرا معیار: اختلافِ اصول

دوسری چیز جس سے جنس مختلف ہو جاتا ہے وہ اختلاف اصول ہے، یعنی اگر دواشیاء بالکل ایک جیسے ہوں اور ان کے مقاصد بھی ایک قسم کے ہوں لیکن دونوں کا مادہ مختلف ہو تو وہ دو مختلف اجناس شمار ہوں گے، فقهاء کرام نے اس کی بنیاد پر مختلف تفريعات کئے چنانچہ اگر ایک طرف اونٹ کا گوشت رکھا جائے اور دوسری طرف گائے کا گوشت ہو، دونوں کے مقاصد ایک ہی ہے اگرچہ بعض خصوصیات مختلف بھی ہے، تاہم مجموعی طور پر ایک ہی جنس شمار کیا جانا چاہئے لیکن چونکہ دونوں کا اصل اور مادہ مختلف ہے اسلئے فقهاء کرام نے دونوں کو مختلف الحجج بنس قرار دیا اور اسی بناء پر دونوں کے باہمی تبادلے میں تقاضل کو جائز کہا۔

البتہ یہاں یہ بات بھی واضح ہونی ضروری ہے کہ اختلافِ اصول سے مراد یہ نہیں کہ دواشیاء کے اصول ذات کے اعتبار سے مختلف ہو بلکہ یہاں اس سے مراد یہ ہے کہ دونوں کے اصول مختلف الحجج بنس نہ ہو اگرچہ ذات کے اعتبار سے متعدد ہو مثلاً بھیڑ اور بکری دو مختلف جانور ہیں ان دونوں کا گوشت یا ان کا دودھ ایک ہی جنس شمار ہو گا اگرچہ اصول بظاہر مختلف نظر آرہے ہیں لیکن چونکہ یہ اختلاف جنسیت کا اختلاف نہیں ہے اسلئے دونوں کو متحداً جنس قرار دیا جائے گا۔

## اختلاف جنس کا تیرامیار: صنعت

اختلاف جنس کی تیری وجہ صنعت ہے، صنعت انسان کی کارگری کو کھا جاتا ہے بعض اوقات ایسا ہوتا ہے کہ دو چیزیں مقاصد میں مشترک ہوتے ہیں دونوں کے مادے اور اصل میں بھی کوئی معتمد بہ فرق نہیں ہوتا لیکن جب اس میں انسانی صناعت داخل ہو جاتی ہے تو جنسیت مختلف ہو جاتی ہے۔

صنعت کی وجہ سے ایک مادے سے بننے ہوئے دو مختلف قسم کے مصنوعات بھی مختلف الجنس ہو جاتے ہیں اور خود مادے اور اس سے بننے ہوئے مصنوع کی جنسیت بھی مختلف ہو جاتی ہے، مثلاً رومی ایک مادہ ہے اس سے اگر کپڑا بنایا جائے تو وہ کپڑا رومی کا ہم جنس نہیں ہو گا، اسی طرح اگر اسی مادے سے کپڑے کے علاوہ اور مصنوعات تیار ہو جائے تو وہ اس کپڑے کے ساتھ متعدد الجنس نہیں کہلائیں گے کیونکہ دونوں کا اصل اگرچہ ایک ہے لیکن صناعت دونوں کی مختلف ہے تو اس اختلاف صنعت کی وجہ سے یہ مختلف جنس قرار پائیں گے۔

"مبسوط" میں ہے:

قال: (وإذا اختلفا النوعان فكذلك) بيان أنها جنسان

وكذلك المصنوع من أصل لا يكون جنسا للأصل

كالقطن مع الثوب فكيف يكون جنسا لمصنوع آخر على

هيئة أخرى من ذلك الأصل فعرفنا أن باتحاد الأصل لا

ثبت المجانسة وباختلاف الصفة لا تنعدم المجانسة

أيضا كما في الأموال الربوية فالخنطة العفنة مع الخنطة

الجيدة جنس واحد وكذلك السقي مع التجنبي  
والفارسي مع الدقل في التمر جنس واحد مع اختلاف  
الوصف<sup>١</sup>

ترجمہ: اور جب نوع مختلف ہو جائے تو اس کا بھی یہی حکم ہے۔ یہ اس  
کا بیان ہے کہ یہ دو جنس ہیں، اور اسی طرح کسی مادے سے بنی ہوئی چیز  
اس مادے کی ہم جنس نہیں ہوتی، جیسے روئی اور کپڑا، تو کس طرح وہ  
چیز دوسرے مصنوع کے ساتھ جو اس مادے سے دوسری بیت پر بنی  
ہے، ہم جنس ہو گی، اس سے یہ بات معلوم ہوئی کہ اتحاد مادہ  
سے اتحاد جنس ثابت نہیں ہوتا اور اختلاف صفت سے اتحاد جنس ختم  
نہیں ہوتی، جیسے کہ اموال ربویہ میں، تو باسی گندم اور عمده گندم ایک  
جنس ہے اور اسی طرح سقی و تجنیبی اور فارسی و دقل (کجھور کی قسمیں  
ہیں) اختلاف و صفات کے باوجود جنس واحد ہیں۔

### کیا صناعت اختلافِ جنسیت کا مستقل سبب ہے؟

فقہاءِ کرام کے کلام کو مجموعی طور پر دیکھنے اور اس پر غور کرنے سے معلوم  
ہوتا ہے کہ صنعت اختلافِ جنسیت کا کوئی مستقل سبب نہیں، بلکہ:  
الف: اگر اس کی وجہ سے کسی چیز کے مقاصد اور اس سے متعلقہ اغراض میں فرق  
پیدا ہو جائے۔

ب: یا صناعت کے دوران مزید کسی چیز کا اضافہ ہو جائے تو ان دونوں صورتوں میں جنسیت مختلف ہو جائے گی، ورنہ اگر نہ تو اس سے مقاصد میں کچھ فرق آیا ہے ہی مزید کسی چیز کا اضافہ ہو تو محض صناعت سے جنسیت میں فرق نہیں آئے گا، چنانچہ عام طور پر فقہاء کرام دو جگہوں میں صناعت کو مؤثر جانتے ہیں۔ ایک بیج الہ طن بالکر باس کے مسئلہ میں اور دوسرا جگہ بیج الخنز بالد قیق میں۔

اگر وہی اور اس سے بنے ہوئے کپڑے کا آپس میں تبادلہ ہو رہا ہو تو اس صورت میں فقہاء کرام نے تفاضل کو جائز قرار دیا اور وجہ اس کی یہ بتائی کہ کپڑے بننے سے کپڑے کی وہ جنس نہ رہتی جو پہلے تھی لہذا چونکہ دونوں مختلف الجنس ہیں اسلئے تفاضل جائز ہے، اسی طرح اگر کوئی گندم کے بدالے روٹی کی خرید و فروخت کرے تو اس میں بھی تفاضل درست ہے وجہ وہی ہے کہ پکانا ایک انسانی صنعت ہے جس کی وجہ سے جنس مختلف ہو گئی۔

روٹی پکانے کو اختلاف جنسیت میں مؤثر قرار دیا گیا لیکن ذبح کو اس تقاویت میں کافی نہیں سمجھا گیا یہی وجہ ہے کہ بکری کا گوشت زندہ بکری کا ہم جنس مانا گیا، زیتون اور اس سے نکالے ہوئے تیل کو ہم جنس فرمایا گیا اور اس جنس کے تمام مسائل میں جنسیت کا اختلاف تسلیم نہیں کیا گیا، تمام جزئیات پر غور کرنے سے اصل بندیا یہی معلوم ہوتی ہے کہ صناعت دراصل کوئی مستقل معیار نہیں ہے بلکہ حدیث مبارکہ میں جو "مثلاً بمشل " فرمایا گیا، اس میں ربا المشل کے تحریکت کیلئے مماثلت کو بطور شرط ذکر کیا گیا جب تک دواشیاء کے درمیان یہ مماثلت برقرار ہو تو وہ ہم جنس کھلانیں گے، اور اگر کبھی انسانی صناعت سے اس میں اتنا تقاویت آجائے جس کی وجہ سے وہ منصوص مماثلت برقرار نہ رہے تو اس صورت میں اختلاف جنسیت کا فیصلہ کیا جائے گا۔

ہندوستان کے مشہور فقیہ علامہ عبدالحہ لکھنؤی رحمہ اللہ کے مایہ ناز شاگرد علامہ فتح محمد تائب صاحب رحمہ اللہ تحریر فرماتے ہیں:

"تفاوتِ کسی: کسی چیز میں کوئی وصف انسانی کا ریگری سے پیدا ہوتے ہوں، پس ان میں اگر اصل اور مادہ بعینہ باقی ہے سوائے صناعت کے کوئی ایسی چیز زیادہ نہیں ہوئی جس کے ملے سے کچھ اثر پیدا ہوا ہو، جیسے سوت اور سوتی کپڑا، ریشم اور اطلس، لکڑی لو ہے، تا بنے چھڑے مٹی وغیرہ کی چیزیں، تیل اور تنہ یہ سب ہم جنس ہیں، اسلئے کہ اصل اور مادہ بعینہ موجود ہے سوائے صناعت کے کچھ زیادتی نہیں ہوئی، اور اگر اصل اور مادہ پر کسی چیز کا اضافہ ہو جیسے کاجل اور روشنائی، یار و کی اور کپڑا، رس اور چینی اور مٹھائی، یا انار سیب ہیں، انگور اور ان کے شربت اور مرے وغیرہ، یہ سب آپس میں غیر جنس ہیں اسلئے ان کی اصل بعینہ موجود نہیں رہی۔ مگر سونا چاندی اگر کسی دوسری چیز میں مل جائے تو سونا چاندی کا اعتبار ہو گا۔"<sup>1</sup>

اس عبارت کے اندر سوت اور اور سوتی کپڑے کو ہم جنس قرار دیا گیا حالانکہ سابقہ تفصیل میں فقهاء کرام کی عبارات گزر چکے جن میں اس کو مختلف الحج بنس شمار کیا گیا تھا، شاید حضرت رحمہ اللہ کی مرادیہ ہو کہ محض صناعت یا تفاوت کسی اس میں مؤثر نہیں

<sup>1</sup>اعظر بہایہ ص ۲۷۱، محقق و مترجم طبع مردان۔

اور اس کی وجہ سے ان دونوں کی جنسیت میں کوئی فرق نہیں آتا، اگرچہ اس تفawat کے بعد اس کے منافع میں بھی اتنا تفاوت آیا کہ جس کہ وجہ سے دونوں مماثلت ختم ہو گئی اور اب یہ دونوں ایک جنس باقی نہ رہیں۔

### اموالِ ربوبیہ کے اندر مختلف فروق اور اس کے احکام:

اوپر جس تفawat کی وجہ سے اختلاف جنسیت کی تفصیل ذکر کی گئی اس سے مراد وہ تفawat ہے جو انسانی صناعت سے پیدا ہو جائے، انسانی صناعت کے بغیر اوصاف میں تفawat اس باب میں کوئی موثر نہیں، لہذا اگر ایک صنف کے دواشیاء میں اعلیٰ وادنی کا فرق ہو تو اس کی بنیاد پر ان دونوں کی جنسیت مختلف نہیں ہو گی، اور چونکہ جس متعدد ہے اسلئے اگر قدر میں بھی اتحاد ہو تو تفاضل اور نسیہ دونوں ناجائز قرار پائیں گے، مخصوص ایک عوض کے جودت اور عمدگی کی وجہ سے کمی بیشی کرنا جائز نہیں ہو گا، اور اگر قدر مختلف ہوں تو تفاضل جائز اور نسیہ بدستور ناجائز ہو گی۔

فقط ہمارے کرام فرماتے ہیں کہ اموالِ ربوبیہ کے اندر ایک جنس کی عمدہ اور غیر عمدہ چیز برابر ہیں دونوں کے تبادلے کی وہی تفصیل ہے جو اوپر درج ہو چکی، عام طور پر اس پر ایک حدیث پیش کی جاتی ہے کہ حضور ﷺ نے فرمایا "جید ہا ورد یہا سواء" لیکن علامہ جمال الدین زیلیقی رحمہ اللہ تعالیٰ فرماتے ہیں کہ یہ حدیث ان الفاظ کے ساتھ غریب ہے، البتہ حضرت ابوسعید خدری رضی اللہ عنہ کی جو روایت صحیحین میں منقول ہے اس سے یہی معنی وضاحت کے ساتھ مستفاد ہو جاتا ہے۔

امام زیلیقی رحمہ اللہ صحیحین کی اس روایت کو نقل کرتے ہوئے فرماتے ہیں:

عن سعید بن المسيب أن أبا سعيد الخدري، وأبا هريرة حدثاه أن رسول الله صلی اللہ علیہ وسلم بعث سواد بن غزية، وأمره على خيبر، فقدم عليه تمر جنیب يعني الطیب فقال رسول الله صلی اللہ علیہ وسلم: "أكل تمر خیبر هکذا؟"؟ قال: لا والله يا رسول الله، إنا نشتري الصاع بالصاعین، والصاعین بالثلاثة من الجمع، فقال عليه السلام: "لا تفعل، ولكن بع هذا، واشتر بشمنه من هذا، وكذلك المیزان"<sup>١</sup>

ظاہر ہے کہ "جنیب" کھجور عمدہ تھی تو اور اقسام کے دو صاع کے بد لے اس کا ایک صاع ملتا تھا لیکن چونکہ اتحاد جنس و قدر کی وجہ سے دونوں اموال ربویہ میں سے ہیں اسلئے حضور ﷺ نے ایک کے عمدہ ہونے کے باوجود ایک طرف سے زیادہ کھجور دینے کی اجازت مرحمت نہیں فرمائی گویا دونوں کے برابری کو ضروری قرار دیا جس سے معلوم ہوا کہ اموال ربویہ کے تبادلہ میں محض صفات کی عمدگی کی بنابر تفاضل جائز نہیں۔

### فقہاء کرام کے ذکر کردہ جزئیات اور ان کی اہمیت

تقریباً تمام فقهاء کرام نے باب الربا کے اندر جہاں رہا بہجت کی علت کا تذکرہ کیا تو ہی اپنے زمانے کے اندر مختلف قسم کے اشیاء کے بارے میں یہ بحث بھی فرمائی کہ ان کی جنس متعدد ہے یا مختلف؟ اور جنسیت کے اس اتحاد و اختلاف کی وجہ کیا ہے؟ مختلف النوع

اشیاء پر بحث و تحقیق اور تعلیل و توجیہ کے ضمن میں یہ بات بھی واضح ہو جاتی ہے کہ ان حضرات نے کن امور کی بنیاد پر جنس کے اتحاد و اختلاف کا حکم لگایا، اسلئے یہ بحث نہایت اہمیت کا حامل ہے جس سے واضح ہو جائیگا کہ حدیث میں جو مختلف اشیاء کے تبادلہ کے وقت مماثلت کا حکم دیا گیا اور کمی و بیشی اور ادھار سے ممانعت کی گئی انہی نصوص سے ان حضرات نے کیا سمجھا؟ ان ہی امور میں غور و خوض کرنے کے بعد ہی جنسیت کے اتحاد و اختلاف کا کوئی واضح معیار مقرر کیا جا سکتا ہے۔

### فقط ہائے کرام کے ذکر کردہ جزئیات کا مختصر جدول

یوں تو فقه کے ہر کتاب کے اندر اس بحث میں کچھ نہ کچھ امور کی جنسیت کی تفصیل موجود ہے جس کا احاطہ کرنا دشوار ہے، تاہم فقه حنفی کی دواہم کتابوں سے یہ تمام امور مختصر آڈ کرنے کے جاتے ہیں جس میں تقریباً تمام اہم اور بنیادی امور سامنے آجائیں گے، وہ دو کتابیں ہدایہ اور در متار ہیں، ان کے مصنفین حضرات نے اکثر اہم مسائل کو اپنے اپنے طرز کے مطابق ذکر فرمایا ہیں۔ دونوں کتابوں میں مندرجہ ذیل امور کے جنسیت پر بحث کی گئی ہے:

نمبر شمار	عوضین
۱	بعض الحنفۃ بالدقيق
۲	بعض الحنفۃ بالسوق
۳	بعض الدقيق بالدقيق
۴	بعض الرطب بالتمر

جنس کا اتحاد و اختلاف  
متعدد الجنس

ایضا

ایضا

ایضا

أيضا	بيع العنب بالزبيب	٥
أيضا	بيع الزيتون بالزيت	٦
أيضا	بيع السمسم باشیرج	٧
مختلف الجنس	بيع للجمان المختلفة	٨
أيضا	بيع البان البقر والغنم	٩
أيضا	بيع خل الد قل بخل العنب	١٠
أيضا	بيع شحوم البطن بالالية	١١
أيضا	بيع شحوم البطن باللحم	١٢
أيضا	بيع الخبر بالخنزير	١٣
أيضا	بيع الخبر بالدقيق	١٤
أيضا	بيع الكرباس بالقطن والغزل	١٥
أيضا	ثوب هروي بثوب مردوي	١٦
امام اعظم کے نزدیک متحد الجنس ہیں شیخین کے نزدیک مختلف الجنس ہیں	بيع الدقيق بالسوق	١٧
ذبح ہونے کی وجہ سے اختلاف جنسیت کے امام محمد کے مفتی بہ قول کے مطابق مو	بيع اللحم بالحيوان	١٨
	بيع القطن بالغزل	١٩
"قدر اکا مفہوم و مقصود"		

قدراں چیز کو کہا جاتا ہے جس سے دوسرے چیز کی مقدار معلوم کی جاسکے، لفظ کی اس وسعت میں کیل، وزن، شمار، گز، لیٹر و میٹر وغیرہ تمام امور داخل ہیں؛ کیونکہ ان سب آلات کے ذریعے مختلف چیزوں کی مقدار معلوم کی جاتی ہے؛ اس لئے "قدر" کا لفظ ان تمام اشیاء کو شامل ہے، لیکن یہاں یہ عموم مراد ہے نہ ہی یہ تمام امور ربا الفضل کی علت ہے، بلکہ یہاں اس سے خاص کیل اور وزن مراد ہے، اور علت ہونے میں یہ تفصیل ہے کہ جن دو امور کے درمیان کیل یا وزن میں اتحاد پایا جائے گویا اس میں ربا کی علت کا ایک جز موجود ہے، اگر ان دونوں چیزوں کی جنس مختلف بھی ہوتی بھی قدر میں اس اتحاد کی وجہ سے کم از کم ادھار ناجائز ہے گا۔

### قدر کو علت ٹھہرانے کی وجہ

قدر کو علت اس لئے قرار دیا گیا کہ حدیث مبارکہ میں جن امور کے اندر ربا الفضل کی نشاندہی فرمائی گئی تھی ان میں سے چار امور کے درمیان یہ وصف مشترک ہے، سونا اور چاندی کے سوا چاروں چیزوں اس وقت یا تو کیل سے فروخت ہوتی تھی یا وزن کے ساتھ، جس سے معلوم ہوتا ہے کہ اس وصف کارباق کے حکم میں خاص دخل ہے، نیز ربا اور فضل و مماثلت کے الفاظ جوان نصوص مبارکہ میں ارشاد فرمائے گئے ان سے ظاہر ہوتا ہے کہ ان نصوص کا منشامندر جہا جناس کے درمیان برابری کو برقرار رکھنا ہے کہ دونوں چیزوں بالکل برابر ہیں اور کوئی کمی و بیشی نہ آنے پائے، ادھار بھی چونکہ تقاضل ہی کی ایک شکل ہے اسلئے اس کی بھی ممانعت کر دی گئی، لہذا اصل مقصد تقاضل منع کرنا ہے اور مماثلت یا تقاضل کا علم قدر ہی کے ذریعے ہو سکتا ہے، کیل یا وزن ہی

کے ذریعے یقین طور پر معلوم کیا جاسکتا ہے کہ کوئی چیز کتنی مقدار میں ہے، اسلئے اس کو علت کا ایک جز بنادیا گیا۔

**قدر کو کیل و وزن کے ساتھ خاص کرنے کی وجہ اور اس کے نتائج:**

"قدر" دراصل مقدار اور تعداد کو کہا جاتا ہے، اس کا اطلاق ہر اس چیز پر ہوتا ہے جس کے ذریعے کسی چیز کی مقدار معلوم کی جاسکے۔ اس مفہوم کے لحاظ سے عصر حاضر کے ناپ و تول کے وہ تمام آلہ جات اس میں داخل ہو جاتے ہیں جو اس مقصد کیلئے استعمال ہوتے ہیں، بعض اشیاء تول کر سکتی ہیں بعض چیزیں لیٹر وغیرہ مختلف پیانوں سے فروخت ہوتے ہیں، کچھ چیزوں کو درجن یعنی شمار وغیرہ سے خریدا جاتا ہے، کپڑے اور اس جنس کے اکثر چیزوں گزار میٹر کے ساتھ فروخت ہوتے ہیں، وغیرہ وغیرہ۔

لیکن یہاں ربا کے باب میں اس سے مراد قدر کے مندرجہ بالا اقسام میں سے صرف کیل اور وزن ہی مراد ہیں، ان دو کے علاوہ دیگر اقسام کے اندر اگر دو چیزیں متح بھی ہو جائیں تو بھی ربا کا تحقیق نہیں ہو گا۔ اس کی بنیادی وجہ یہ ہے کہ ربا کا حکم تعبدی ہے، اس میں ابتداءً قیاس سے کام نہیں لیا جاسکتا، بلکہ جن چیزوں کی نشاندہی کی گئی ہے، انہی یا ان جیسی اشیاء میں ہی حکم مخصوص رہے گا، اور ان احادیث میں جتنی بھی اشیاء مذکور ہیں مجموعی اعتبار سے یا تو وہ کیلی تھے یا وزنی۔ عددی یا زراعی کوئی چیزان میں مذکور نہیں، اسلئے فقهاء کرام رحمہم اللہ نے اتحاد فی الکیل والوزن ہی کو علت قرار دیا۔

**قدر کب ربا کی علت بنتی ہے؟**

ربا کے تحقیق کیلئے صرف دو اشیاء کا قدر میں مشترک ہونا کافی نہیں بلکہ یہ بھی ضروری ہے کہ قدر کے جو دو مختلف ذرائع مقرر کئے گئے یعنی کیل اور وزن، اس کے اندر بھی دونوں

چیزیں متحد ہوں، یعنی دونوں چیزیں وزنی ہوں یادوںوں کیلی ہوں، اگر ایک کیلی اور دوسرا وزنی ہے تو اگرچہ نفس قدر میں دونوں مشترک ہیں لیکن اس میں ربا متحقق نہیں ہو گا کیونکہ اتحاد فی صفت القدر نہیں ہے<sup>1</sup>۔ امام سرخی رحمہ اللہ تعالیٰ فرماتے ہیں:

إن إسلام المكيل في الموزون جائز على كل حال لانعدام

الوصفين جميماً إذ الاتفاق بين البدلين في الجنس ولا في

القدر والموزون غير المكيل<sup>2</sup>

ترجمہ: کیلی چیز کا وزنی چیز کے ساتھ پنج سلم کرنا ہر حال میں جائز ہے، کیونکہ دونوں وصفوں (کیل، وزن) میں اتحاد موجود نہیں، اس لئے کہ دونوں وصف جنس میں متحد ہیں اور قدر میں نہیں، اور موزوں کیلی کا غیر ہے۔

فُتْحُ مُحَمَّدِ تَائِبِ صَاحِبِ فَرْمَاتَهُ ہیں:

"وزن اور کیل جنس واحد نہیں ہے لہذا کیلی چیز کو وزنی چیز کے بد لے فروخت کیا جائے تو قدر کا اعتبار نہ ہو گا، جیسے: دودھ کو چینی کے عوض فروخت کرے"

1 یعنی مطلق قدر میں اتحاد کافی نہیں ہے، لہذا ایک چیز کیلی اور دسری وزنی ہو تو اس لحاظ سے ان میں ربا متحقق نہیں ہو گا، بلکہ قدر کی صفت میں متحضر وری ہے کہ یا تو دونوں چیزیں وزنی ہوں یا پھر دونوں ہی کیلی ہوں۔ اس کی نیادی وجہ یہ ہے کہ "قدر" کو شرط اس لئے تھہرایا جاتا ہے تاکہ چیزوں کے کمزیاہ ہونے کا علم ہو جائے اور وہ اسی صورت میں ہو سکتا ہے جبکہ دونوں کے ناپ و تول کا بیانہ ایک ہو۔

2 المبسوط للسرخسي، كتاب البيوع، باب الربا، ح ۱۲۱ ص ۱۲۱.

کیا قادر کیلئے کوئی خاص مقدار ضروری ہے؟

حنفیہ کے نزدیک ربا الفضل کی علت اتحاد جنس و قدر ہے، قدر کی تفصیل سابقہ امتحاث میں گزر چکی کہ جس چیز سے مختلف اشیاء کی مقدار و کیت معلوم کی جاسکے وہ قدر کہلاتا ہے، اور چونکہ اس زمانے میں قدر کی سب سے کم صورت صاع مروج تھا گویا کہ صاع سے کم مقدار چیز میں اتحاد فی القدر نہیں، اسلئے اس میں ربا الفضل کا تتحقق بھی نہیں ہو گا، چنانچہ ہمارے ہاں سبب وزنی ہے اس کو اگر دو سبب کے عوض فروخت کیا جائے تو چونکہ صاع سے کم ہے اسلئے اتحاد فی القدر مفقود ہے اور تفاضل جائز ہے، فقهاء حنفیہ نے اس اصول پر کئی مسائل متفرع فرمائے ہیں، گویا صاع سے کم اشیاء میں ربا الفضل نہیں پایا جاتا اگرچہ دونوں طرف سے خرید و فروخت کی جانے والی اشیاء کیلی اور ہم جنس کیوں نہ ہوں۔

صاحبہدایہ فرماتے ہیں:

"ويجوز بيع الحفنة بالحفتين والتفاحة بالتفاحتين" لأن

المساواة بالمعيار ولم يوجد فلم يتحقق الفضل، وهذا كان

مضمونا بالقيمة عند الإتلاف. وعند الشافعي رحمه الله

العلة هي الطعم ولا مخلص وهو المساواة في حرم، وما

دون نصف الصاع فهو في حكم الحفنة لأنه لا تقدير في

الشرع بها دونه، ولو تباعا مكيللا أو موزونا غير مطعم

بجنسه متفاضلا كالجنس والحادي لا يجوز عندنا لوجود

القدر والجنس. وعنه يجوز لعدم الطعم والثمنية.<sup>۱</sup>

ترجمہ: "ایک مٹھی کی بیج دو مٹھی کے عوض اور ایک سیب کی بیج دو کے بد لے جائز ہے" ، کیونکہ برابری معیار کے ساتھ ہوتی ہے اور وہ بہاں ہے ہی نہیں، لہذا اضافہ متفق نہیں، اور اسی وجہ سے عند الاللاف یہ مضمون باقیہ مزبور تا ہے۔ امام شافعی<sup>ؒ</sup> کے ہاں علت طعم ہے اور مساوات سے خلاصی نہیں لہذا حرام ہے، اور نصف صاع سے کم مٹھی کے حکم میں ہے، کیونکہ اس سے کم میں کوئی شرعی مقدار نہیں، اور اگر غیر مطعم مکیلی یا موزوںی چیز اپنے جنس کے ساتھ تفاضل کے ساتھ بیچا جائے، جیسے: چونا اور لوہا تو ہمارے ہاں جائز نہیں، اس لئے کہ قدر اور جنس موجود ہیں۔ اور امام شافعی<sup>ؒ</sup> کے ہاں جائز ہے، کیونکہ طعم اور ثمنیت نہیں ہے"۔

علامہ معلی بن منصور کی وقیع رائے

عام طور پر فقهاء کرام یہی فرماتے ہیں کہ نصف صاع سے کم مقدار میں تفاضل ناجائز نہیں، لیکن حضرات صاحبین کے شاگرد امام معلی بن منصور الرازی رحمہ اللہ تعالیٰ، جو بڑے درج کے متقدی پر ہیز گار تھے اور حفظ حدیث میں بھی ان کا خاص مقام ہے امام

<sup>۱</sup> الہدایۃ فی شرح بدایۃ المبتدی، کتاب البیوع، باب الربا، ج ۳ ص ۶۱.

ذہبی رحمہ اللہ وغیرہ حضرات نے ان کو ثقہ قرار دیا، نے امام محمد رحمہ اللہ سے ایک روایت نقل فرمائی کہ یہ صورت بھی جائز نہیں۔

یہ روایت اگرچہ پہلی روایت کی طرح مشہور نہیں نہ ہی فقہاء کرام نے اس کو زیادہ ذکر کیا لیکن اصول و قواعد کے لحاظ سے کافی مضبوط ہے، کیونکہ ربا الفضل کے متعلق جن روایات میں ممانعت فرمائی گئی ان میں "سواء بسواء" کو ضروری قرار دیا اور کمی و میشی کو "والفضل ربا" فرمان کرنا جائز ٹھہرایا گیا، جس قدر کو علت تسلیم کرنے کے بعد دونوں اشیاء میں مساوات و مماثلت ضروری ہے، یہ الگ بات ہے کہ جس زمانے میں صاع سے کم کوئی پیانہ راجح ہی نہ تھا اس وقت دونوں اشیاء میں بالکل برابری کا پتہ لگانا مشکل تھا، لیکن اب چونکہ ہر قسم کے پیانے دستیاب ہیں جس کی وجہ سے چھوٹے بڑے ہر چیز کو تولنا اور اس کی مقدار معلوم کرنا چندال مشکل نہیں ہے، لہذا ان حالات میں اتنے واضح تقاضل کو کیسے گوارا کیا جائے۔

### علامہ ابن المام کی تحقیق اور متاخرین کا فتویٰ

محقق بن المام رحمہ اللہ نے اس مسئلہ پر کلام کرتے ہوئے فرمایا:

ولا يسكن الخاطر إلى هذا بل يجب بعد التعليل بالقصد

إلى صيانة أموال الناس تحريم التفاحة بالتفاحتين

والحفنة بالحفنتين، أما إن كانت مكاييل أصغر منها كما

في ديارنا من وضع ربع القدر وثمن القدر المصري فلا

شك، وكون الشرع لم يقدر بعض المقدرات الشرعية في

الواجبات المالية كالكافارات وصدقة الفطر بأقل منه لا

يستلزم إهداه التفاوت المتيقن، بل لا يحمل بعد تيقن  
التفاصل مع تيقن تحريم إهاداته، ولقد أعجب غاية  
العجب من كلامهم هذا.

ترجمہ: اس بات پر دل مطمئن نہیں ہو رہا، بلکہ اس تعلیل کے بعد کہ  
مقصود لوگوں کے اموال کا تحفظ ہے، ایک سبب کے بد لے دو سبب  
اور ایک مٹھی کے بد لے دو مٹھی کا حرام قرار دینا واجب ہو جاتا ہے، اگر  
اس سے کم کیل کا پیانہ ہو جیسے ہمارے علاقوں میں ربع قدح اور نمن  
قدح مصری کا مقرر کرنا تو ربا میں اس کے معتبر ہونے میں شک نہیں  
— اور شریعت نے جو بعض مالی واجبات مثلاً: کفارات اور صدقۃ الفطر  
میں اس سے کم مقدار متعین نہیں کیا، اس سے یہ لازم نہیں آتا کہ  
یقینی تفاوت کو بھی کا عدم قرار دیدے، بلکہ تفاصل کے یقین کے بعد  
اور تفاوت کو کا عدم قرار دینے کی حرمت کے یقینی ہونے کے بعد  
حلال نہیں۔ اور مجھے ان کے اس کلام پر حد درجہ تجذب ہے۔

اپنی اس رائے کے اظہار کے بعد آپ نے امام معلی بن منصور کی وہ روایت بھی نقل  
فرمائی جس میں انہوں نے امام محمد رحمہ اللہ کی تصریح روایت کی ہے کہ انہوں نے بھی اس  
کو مکروہ سمجھا، چنانچہ فرماتے ہیں:

وروى المعلى عن محمد أنه كره التمرة بالتمرتين وقال:

كل شيء حرم في الكثير فالقليل منه حرام<sup>١</sup>

ترجمه: امام معلم<sup>ؑ</sup> نے امام محمدؐ سے روایت کیا ہے کہ انہوں ایک بھور دو کے بد لے فروخت کو مکروہ سمجھا اور فرمایا: کہ وہ چیز جو کثیر میں حرام ہو تو اس کا قلیل بھی حرام ہے۔

علامہ ابن المام رحمہ اللہ نے بڑی قوت کے ساتھ اپنی اس رائے کو بیان فرمایا، اور یہ ان کا کوئی تفرد یا نفرادی خیال نہیں، بلکہ بعد کے جمہور فقہاء کرام نے بھی آپ کی اس بات سے اتفاق فرمایا، علامہ ابن نجیم، علامہ شرنبلی اور علامہ شامی وغیرہ جیسے جلیل القدر فقہاء کرام نے آپ کی بات کو تائید اپنی کتابوں میں ذکر کیا، چنانچہ علامہ شامی رحمہ اللہ آپ کے مندرجہ بالا کلام کو نقل کر کے لکھتے ہیں:

فهذا كما ترى تصحيح هذه الرواية وقد نقل من بعده

كلامه هذا وأقروه عليه كصاحب البحر والنهر والمنح

والشنبلالية والمقدسي.<sup>٢</sup>

ترجمہ: یہ جیسے کہ آپ دیکھتے ہیں اس قول کی تصحیح ہے اور انہوں نے اس کے بعد امام معلم<sup>ؑ</sup> کا یہ کلام ذکر کیا ہے، اور صاحب بحر، صاحب نہر

<sup>١</sup> فتح القدير، كتاب البيوع، باب الربا، ج ٧ ص ٩.

<sup>٢</sup> رد المحتار على الدر المختار، كتاب البيوع، باب الربا، ج ٥ ص ١٧٦، ایج ایم سعید.

، صاحب مُنخ اور علامہ شرنبلائی اور علامہ مقدسی نے بھی ان کی تائید کی ہے۔

### کس دور کے کیل وزن معتبر ہیں؟

بعض اوقات ایسا بھی ہوتا ہے کہ کوئی چیز ایک زمانے میں وزن کے ساتھ فروخت ہوتی ہے لیکن بعد کے دور میں وہی چیز کیل کے ساتھ فروخت ہونی شروع ہوتی ہے، بہت سی چیزیں حضور ﷺ کے دور مبارک میں پیانے کے ذریعے بچی جاتی تھیں لیکن آج کل اس میں پیانے کا رواج بالکل ہی مفقود ہے، وزن ہی کے ساتھ پیچی اور خریدی جاتی ہے، چنانچہ اسی حدیث مبارک میں جہاں ربا الفضل کی ممانعت مذکور ہے، وہی گندم کا بھی ذکر ہے کہ اگر گندم کا تبادلہ گندم کے ساتھ ہوتا دونوں میں برابری بھی ضروری ہے اور نقدر نق德 معاملہ کرنا بھی ضروری ہے، ادھار جائز نہیں، گندم اس زمانے میں پیانے کے ذریعے فروخت ہوتی تھی، لیکن بعد کے ادوار میں یہ صورت حال برقرار نہ رہی اور پیانے کے بجائے وزن کے ساتھ فروخت ہونے لگی۔

اب سوال یہ ہے کہ ان جیسی اشیاء میں مماثلت اور برابری سے کیا مراد ہے؟ وزن میں برابری کافی ہے یا پیانے کے ذریعے ہی مماثلت برقرار رکھنا ضروری ہے؟

### طرفین کا مسلک اور اس کی دلیل

اس نکتہ میں اکابر فقہاء احناف کا اختلاف ہے، حضرت امام ابوحنیفہ اور امام محمد رحمہما اللہ تعالیٰ فرماتے ہیں کہ حضور ﷺ کے دور میں جو چیز کیلی تھی وہ قیامت تک کیلی ہی رہے گی اور جو چیز اس دور میں وزن کے ساتھ فروخت ہوتی تھی وہ ہمیشہ وزنی ہی رہے گی

بعد کے ادوار میں اگر اس کے خلاف رواج ہونے لگے تو اس کا کوئی اعتبار نہیں، رواج کی وجہ سے کسی چیز کی سابقہ حیثیت متاثر نہیں ہوگی۔

علامہ خسرو رحمہ اللہ طرفین کا مذہب نقل کرتے ہوئے فرماتے ہے:

(البر والشعير والتمر والملاح كيلی والذهب والفضة

وزني) فإن كل ما نص رسول الله - صلی الله علیہ وسلم

- على تحريم التفاضل فيه كيلا فهو كيلی أبدا، وإن ترك

الناس الكيل فيه مثل الخنطة والشعير والتمر والملاح

كل ما نص على تحريم التفاضل فيه وزنا فهو وزني أبدا،

وإن ترك الناس فيه الوزن كالذهب والفضة (لا يغيران

المعروف) لأن النص أقوى من العرف والأقوى لا يترك

بالأدنى (بخلاف ما عداها) أي ما عدا الأشياء الستة

فإن ما لم ينص عليه فهو محمول على عادات الناس لقوله

- صلی الله علیہ وسلم ما رأه المؤمنون حسنا فهو عند

الله حسن<sup>۱</sup>

ترجمہ: (آندم، جو، کچھ ہورا اور نمک کیلی بیس اور سونا چاندی وزنی ہے) پس جس چیز کے بارے میں رسول اللہ ﷺ نے کیلا تفاضل کو حرام قرار دیا تو وہ ہمیشہ کیلی رہے گی اگرچہ لوگ اس میں کیل چھوڑ

۱ درر الحكم شرح غرر الأحكام، کتاب البيوع، باب الربا، ج ۲ ص ۱۸۷.

دے، جیسے: گندم، جو، کچور اور نمک، اور ہر وہ چیز جس کے بارے میں رسول اللہ ﷺ نے وزن کے اعتبار سے تقاضل کو حرام قرار دیا ہو تو وہ ہمیشہ وزنی رہے گی اگرچہ لوگ اس میں وزن چھوڑ دے، جیسے: سونا و چاندی۔ (عرف کے ذریعے یہ دونوں تبدیل نہ ہونگے) اس لئے کہ نص قوی ہوتا ہے عرف سے اور قوی کو ضعیف کی وجہ سے نہیں چھوڑا جاتا۔ (بخلاف ان کے علاوہ کے) یعنی ان چھ چیزوں کے علاوہ، اس لئے کہ جہاں نص نہیں ہوتی وہ لوگوں کی عادات پر محمول ہوتی ہے، رسول اللہ ﷺ کے اس قول کی بناء پر کہ: "اًمُنِينَ جِسْرِيْزَ كُو اَچْحَا سَبَّحَ وَهُوَ اللَّهُ تَعَالَى كَهْ هَاں بھی اچھا ہے۔"

ان حضرات کا نیادی استدلال یہ ہے کہ جب اس زمانے میں لوگ کسی چیز کے ساتھ کیلی یا وزنی ہونے کا معاملہ کرتے تھے اور حضور ﷺ نے دیکھنے اور علم ہونے کے باوجود اس پر سکوت اختیار فرمایا تو یہ سکوت و تقریر ہی بمنزلہ نص ہے گویا اس چیز کا کیلی یا وزنی ہونا منصوص ہے اور ظاہر ہے کہ نص کے مقابلے میں عرف و تعامل کی کوئی وقعت ہی نہیں۔ علامہ خوارزمی رحمہ اللہ تعالیٰ امام ابو یوسف کے استدلال کا جواب دیتے ہوئے لکھتے ہیں:

والجواب عنه ان تقرير رسول الله عليه وسلم ایاهم على  
ماتعارفوا في ذلك بمنزلة النص منه فلا يتغير بالعرف  
لأنه لا يعارض النص<sup>۱</sup>

ترجمہ: امام ابو یوسفؒ کی دلیل کا جواب یہ ہے کہ رسول اللہ ﷺ کا  
ان کو اپنے عمل پر برقرار رکھنا یہ آپ ﷺ کے نص کی طرح ہے  
، لہذا عرف کی وجہ سے تبدیل نہ ہو گا، اس لئے کہ عرف نص کا  
معارض نہیں ہو سکتا۔

### امام ابو یوسف رحمہ اللہ کا موقف اور دلیل

خفیہ ہی میں سے امام ابو یوسف رحمہ اللہ تعالیٰ کا موقف یہ ہے کہ کسی چیز کے کیلی یا وزنی  
ہونے کا داردار لوگوں کے باہمی تعامل اور لین دین پر ہے، جو چیز جس زمانے میں کیل  
کے ساتھ فروخت کی جاتی ہو وہ کیلی قرار پائے گی اور جو وزنی سمجھی جاتی ہو وہ وزنی کہلائے گی،  
حضور ﷺ کے دور مبارک میں جو چیز کیلی تھی اگر اب بھی لوگ اس کو کیل ہی کے ساتھ  
فروخت کرتے ہوں تو کیلی رہے گی، ورنہ اگر لوگوں نے اس کو وزنی قرار دیا تو وزنی  
کہلائے گی، محض حضور ﷺ کے دور میں کیلی یا وزنی ہونے سے یہ لازم نہیں آتا کہ وہ  
چیز ہمیشہ کیلے اسی حیثیت پر برقرار رہے، بلکہ لوگوں کے تعامل کی وجہ سے اس میں اختلاف  
آ سکتا ہے۔

<sup>۱</sup> الكفاية على المداية، كتاب البيوع، باب الربا، ج ۶ ص ۱۵۶.

امام ابو یوسف رحمہ اللہ تعالیٰ کا نقطہ نظر یہ ہے کہ بعض احادیث میں جو بعض اشیاء کو کیلی یاوزنی قرار دیا گیا یا لوگوں کا تعامل دیکھ کر آپ ﷺ نے اس پر خاموش اختیار کی، تو اس کی اصل بنیاد عرف و تعامل ہی تھا۔ شریعت کا منشا کسی چیز کو کیلی یاوزنی قرار دینا نہیں ہے بلکہ ان چیزوں کو لوگوں کے باہمی تعامل پر چھوڑ دیا اور اسی تعامل کو مد نظر رکھ کر ہی بعض اشیاء کو کیلی یاوزنی کہا گیا، تو اصل بنیاد چونکہ تعامل الناس ہی ہے، اسلئے اگر مختلف ادوار میں اس کا استعمال مختلف ہو جائے تو حیثیت بھی مختلف ہو جائے گی۔

**صاحبہدایہ آپ کا موقف نقل کرتے ہوئے فرماتے ہیں:**

و عن أبي يوسف أنه يعتبر العرف على خلاف المخصوص

عليه أيضا لأن النص على ذلك لمكان العادة فكانت هي

المنتظر إليها وقد تبدلت

ترجمہ: امام ابو یوسف<sup>ؓ</sup> سے منقول ہے کہ وہ منصوص علیہ کے خلاف بھی عرف کا اعتبار کرتے ہیں، اس لئے کہ اس حکم میں نص بھی عرف پر مبنی ہوتا ہے، تو نص کی بنیاد وہ علت ہوتی ہے اور وہ تبدیل ہو گئی۔

اس قول کے مطابق حضور ﷺ کے سکوت و تقریر کو اگرچہ نص کا درجہ حاصل ہے، لیکن چونکہ اس نص کی بنیاد لوگوں کا عرف و تعامل ہی تھا، اسلئے اگر تعامل تبدیل ہوتا ہے تو اس کا منطقی نتیجہ یہ ہے کہ نص بھی تبدیل ہو۔

## راجح قول

حضرات طرفین اور امام ابو یوسف رحمہ اللہ کا اختلاف اور دونوں نقطے نظر کی بنیاد واضح ہو گئی، اب سوال یہ ہے کہ اس میں راجح قول کونسا ہے؟ ان دو مختلف اقوال میں سے مفتی بہ قول کونسا ہے جس پر تمام جزئیات کا مدار رکھا جاسکے؟

تو حقیقت یہ ہے کہ حنفیہ کے تقریباً تمام متون اور اکثر شروح میں جس انداز اور سیاق و سبق کے ساتھ یہ مسئلہ ذکر کیا گیا اس سے بظاہر یہی مترشح ہوتا ہے کہ حضرات طرفین کا موقف ہی مفتی ہے، چنانچہ پیشتر متون میں تو امام ابو یوسف رحمہ اللہ تعالیٰ کے اس قول کو ذکر ہی نہیں کیا گیا اور جن میں اس اختلاف کو ذکر کیا گیا ان میں ایسا سلوب اختیار کیا گیا جس سے اصول افتاء کو مد نظر رکھتے ہوئے طرفین کے موقف ہی کی ترجیح ظاہر ہوتی ہے۔

لیکن متاخرین حنفیہ میں سے بہت سے حضرات نے امام ابو یوسف رحمہ اللہ تعالیٰ کے اس قول کو راجح قرار دیا، محقق ابن المام رحمہ اللہ وہ فقیہ ہے جس نے اس مسئلہ پر سیر حاصل بحث فرمائی اور دونوں قسم کے دلائل پر محققانہ گفتگو کرنے کے بعد آخر میں اپنا یہی رجحان ظاہر کیا کہ امام ابو یوسف رحمہ اللہ کا موقف راجح ہے۔ طرفین کی طرف سے جو دلیل دی گئی کہ حضور ﷺ کا سکوت و تقریر بمنزلہ نص ہے جس کے مقابلے میں تعامل ہیچ ہے جیسا کہ علامہ خوارزمیؒ کی طرف سے بھی امام ابو یوسف رحمہ اللہ کے استدلال کے جواب میں اوپر تحریر کیا گیا، آپ اس کا دفاع کرتے ہوئے تحریر فرماتے ہیں:

ولا ينفي أن هذا لا يلزم أبا يوسف لأن قصاراً أنه

كذلك وهو يقول: يصار إلى العرف الطارئ

بعد النص بناء على أن تغير العادة يستلزم تغيير النص، حتى لو كان - صلى الله عليه وسلم - حيال النص عليه على وزان ما ذكرنا في سنية التراويف، مع أنه - صلى الله عليه وسلم - لم يوازن عليه بل فعله مرة ثم ترك، لكن لما بين عذر خشية الافتراض على معنى لولاه لوازن حكم بالسنوية مع عدم الموااظبة، لأننا أمنا من بعده النسخ فحكمنا بالسنوية، فكذا هذا لو تغيرت تلك العادة التي كان النص باعتبارها إلى عادة أخرى تغير النص، والله أعلم<sup>١</sup>

ترجمہ: "یہ بات مخفی نہیں کہ یہ اعتراض امام ابو یوسف پر وارد نہیں ہوتا، کیونکہ اس اعتراض کا زیادہ سے زیادہ یہ مطلب ہے کہ یہ تقریر رسول ﷺ نص کی طرح ہے، اور امام ابو یوسف فرماتے ہیں کہ نص کے بعد عرف طاری پر عمل ہوگا، اس بناء پر کہ عرف کی تبدیلی نص کی تبدیلی کو مستلزم ہے، اگر رسول اللہ ﷺ زندہ ہوتے تو آپ ﷺ بھی اسی طرح حکم فرماتے جیسا کہ ہم نے تراویح کی سنیت میں ذکر کیا، باوجود اس کے کہ آپ ﷺ نے اس پر ہمیشگی اختیار نہیں کی بلکہ ایک مرتبہ کئے اور پھر چھوڑ دیئے، لیکن جب فرض

ہونے کے خوف کو بطور عذر پیش کیا، تو اس کا مطلب یہ ہے کہ اگر یہ خوف نہ ہوتا تو یہی شکل اختیار فرماتے، تو عدم مواظبت کے باوجود بھی سنیت کا حکم کیا جائے گا، اس لئے کہ آپ ﷺ کے بعد نسخ سے اطمینان ہو گیا تو ہم نے سنیت کا حکم کیا، اسی طرح یہ بھی ہے کہ اگر وہ عرف جس پر نص کی بنیاد ہے، دوسرے عرف میں تبدیل ہو جائے تو نص بھی تبدیل ہو گا۔

علامہ ابن المام رحمہ اللہ تعالیٰ نے اگرچہ دو ٹوک الفاظ میں اس قول کو ترجیح نہیں دی لیکن آپ کے بحث و تحقیق اور عمومی مزاج کو سامنے رکھتے ہوئے یہی واضح ہوتا ہے کہ آپ کے نزدیک امام ابو یوسف رحمہ اللہ کامیبی قول ہی راجح ہے، اسی لئے بہت سے متاخرین نے آپ کی طرف منسوب کیا کہ فتح القدیر میں اسی روایت کی ترجیح و تقویت مذکور ہے۔ علامہ ابن نجیم رحمہ اللہ فرماتے ہیں:

وَفِيهَا لَا نصْ فِيهِ مِنَ الْأُمُولِ الرَّبُوَيَّةِ يُعْتَدُ فِيهِ الْعَرْفُ فِي  
كُوْنَهُ كِيلَيَا أَوْ وزَنِيَا. وَأَمَّا الْمَنْصُوصُ عَلَى كِيلَهُ أَوْ وزَنِهِ،  
فَلَا اعْتَدَارُ بِالْعَرْفِ فِيهِ عَنْدَ أَبِي حَنِيفَةَ وَمُحَمَّدَ رَحْمَهُ اللَّهُ  
خَلَافًا لِأَبِي يَوْسُفِ رَحْمَهُ اللَّهُ وَقَوَاهُ فِي فَتْحِ الْقَدِيرِ مِنْ

باب الربا<sup>۱</sup>

<sup>۱</sup> الأشباه والنظائر لابن نجيم، القاعدة السادسة: العادة محكمة، ج ۱ ص ۸۰.

ترجمہ: "اموال ربویہ میں سے جس کے بارے میں نص موجود نہیں اس میں کلی اور وزنی ہونے کے متعلق عرف کا اعتبار ہے، اور جس کے کلی یا وزنی ہونا منصوص ہو تو طریقہ کے ہاں اس میں عرف کا اعتبار نہیں بخلاف امام ابو یوسف<sup>ؓ</sup> کے، اور فتح القدری کے باب الربا میں اس کو قویٰ قرار دیا ہے۔

یہی بات آپ کے شاگرد علامہ حصکی رحمہ اللہ تعالیٰ نے بھی "شرح التنویر" میں نقل کی ہے۔

معاصرین فقهاء کرام میں سے بھی بہت سے حضرات نے امام ابو یوسف رحمہ اللہ کے قول ہی کو ترجیح دی ہے۔ شیخ مصطفیٰ زرقان رحمہ اللہ تعالیٰ نے اس مسئلہ پر تفصیل سے گفتگو فرمائی ہے کہ کیا عرف کی وجہ سے نص میں تخصیص کی جاسکتی ہے یا نہیں؟ اس بحث کے ضمن میں انہوں نے ایک عنوان قائم کیا "العرف الذی تزول به علة النص یعتبر ولو كان حادثاً" (ترجمہ: وہ عرف جو نص کی علت کو ختم کرتا ہے معتبر ہے اگرچہ حادث ہو)۔ اس عنوان کے تحت آپ نے مفید بحث ذکر کی ہے اور آخر میں امام ابو یوسف رحمہ اللہ کے اس موقف کو ذکر کرنے کے بعد لکھتے ہیں:

و هذالرأى مما انفرد به ابو یوسف من اصحاب ابى حنيفة

و هو الرأى أقوى مدركاً و حجة وإن كان الجمھور على

خلافه<sup>۱</sup>

ترجمہ: اس رائے کے ساتھ امام ابو یوسف مفترد ہے امام ابو حنفہ کے شاگردوں میں، اور یہ رائے دلیل کے اعتبار سے قوی ہے اگرچہ جمہور اس کے خلاف ہیں۔

### صرف جنس یا قدر پائے جانے کا حکم

سابقہ تفصیل میں وضاحت کے ساتھ یہ بات گزرنچکی کہ جنس و قدر میں اتحاد علت ہے، اگر ان دونوں امور میں اتحاد ہو تو تفاصل اور نسبتیہ دونوں ناجائز ہوں گے اور اگر جنس اور قدر میں سے کسی ایک چیز کے اندر دونوں چیزوں متحد ہو جائے کہ یا تو دواشیاء کی جنس ایک ہو قدر مختلف ہو مثلاً ایک خاص نوع کے دو کپڑے کہ دونوں کی جنس تو ایک ہے لیکن دونوں کیلی ہیں نہ وزنی، یا گندم اور جو کہ دونوں کے اجناس مختلف ہیں لیکن دونوں اس زمانے میں کیلی تھے اور آج کل دونوں وزنی بن چکے ہیں تو اس صورت میں کیا حکم ہو گا؟

اگر اس کو دیکھا جائے کہ ربایکی علت مجموعی طور پر دو امور ہیں اور وہ مجموعہ یہاں موجود نہیں ہے، تو اس کا تقاضا یہ ہے کہ تفاصل اور یک طرفہ ادھار دونوں جائز ہو جائیں، اور اگر اس نکتہ پر نظر مرکوز رکھی جائے کہ مجموعہ اگرچہ موجود نہیں لیکن علت کا ایک جزو موجود ہے، اس لئے اس کی تو کچھ تاثیر ظاہر ہونی چاہئے تو اس کے مطابق تفاصل اور ادھار میں سے کم از کم کسی ایک کے حد تک ربایکی تاثیر ظاہر ہونی چاہئے؟

آگے بڑھنے سے پہلے اگر ان نصوص کو گہری نظر سے دیکھا جائے جن میں ربایکی حرمت کا ذکر ہے اور جہاں سے حضرات فقہاء کرام نے ربایکی علت مستنبط فرمائی ہے تو اس سے بڑی حد تک یہ مسئلہ حل ہو جاتا ہے۔ اس کی تفصیل یہ ہے کہ حضور ﷺ نے مختلف قسم کے چھ اشیاء کا ذکر فرمایا اور اس میں تفاصل اور ادھار کو ناجائز قرار دیا، اس کے بعد ارشاد فرمایا:

"إِذَا اخْتَلَفَتْ هَذِهِ الْأَصْنَافُ، فَبِيْعُوا كَيْفَ شَئْتُمْ، إِذَا  
كَانَ يَدَا بِيْدٍ"

یعنی اگر ان چھ اشیاء کا تبادلہ ہم جنس اشیاء کے ساتھ نہ ہو بلکہ خلاف جنس چیز کے بد لے بیچا جائے تو ان میں جیسے متعاقدین کی مرضی ہو سکتے ہیں، چاہے دونوں طرف چیز برابر ہو یا دونوں میں کچھ کمی و بیشی کے ساتھ معاملہ کیا جائے، تقاضل جائز ہے، تماثل کوئی ضروری ہے، البتہ اس تبادلہ کا ہاتھ درہاتھ انجمام پانا ضروری ہے، ادھار جائز نہیں۔

اس حدیث سے معلوم ہوا کہ صرف قدر کے ہوتے ہوئے بھی ادھار جائز نہیں، جب قدر کی یہ تاثیر حدیث مبارکہ سے واضح ہو گئی حالانکہ وہ بھی جنس ہی کی طرح علت کا ایک جز ہے تو اس پر قیاس کرنے سے معلوم ہوتا ہے کہ جنس کی بھی یہی تاثیر ہونی چاہئے کہ مخف اتحاد جنسیت کی وجہ سے ادھار ناجائز ہو۔

اس تشریح سے یہ اشکال خود بخود ختم ہو جاتا ہے کہ علت کے صرف ایک جزء کی موجودگی کی وجہ سے نسیہ ہی کیوں ناجائز ہو جاتا ہے؟ حالانکہ نسیہ میں عدم جواز کی بنیادی وجہ تو یہی ہے کہ اس میں تقاضل کا اندیشہ ہے نقد کے مقابلے میں ادھار کے اندر رزیاہ فائدہ ہے توجہ تقاضل کے اندیشہ کی خاطر نسیہ کا دروازہ بالکل بند کر دیا گیا تو جو حقیقتاً اور یقیناً تقاضل ہو اس کو کیوں نکر جائز کہا جا سکتا ہے؟ اسلئے یا تو تقاضل اور ادھار دونوں کو ناجائز کہا جائے یا دونوں کی اجازت دی جائے۔

اگرچہ حضرات فقهاء کرام نے اس اشکال کے مختلف جوابات دیئے ہیں لیکن سب سے اسلام جواب یہی ہے کہ ادھار کی یہ تخصیص حضرت عبادہ رضی اللہ تعالیٰ عنہ کی مندرجہ

بالاحدیث سے ثابت ہے، چنانچہ یہی وجہ ہے کہ صاحبِ ہدایہ نے جہاں اس اشکال کا دوسرا جواب دیا، تو علامہ ابن الہمام رحمہ اللہ تعالیٰ اس کی تشریح کرنے کے بعد تحریر فرماتے ہیں:

وإذا ضعف هذا فالوجه في هذا أن يضاف تحريم الجنس  
بانفراده إلى السمع كما ذكرنا، ويلحق به تأثير الكيل  
الوزن بانفراده ثم يستثنى إسلام النقود في الموزونات  
بالإجماع كي لا يفسد أكثر أبواب السلم وسائر  
الموزونات خلاف النقد لا يجوز أن تسلم في الموزونات  
وإن اختفت أجناسها<sup>۱</sup>

ترجمہ: "جب یہ ضعیف ہو گیا تو اس میں راجح یہ ہے کہ اکیلے جنس کے متعدد ہونے کی صورت میں نساء کا حرام ہونا نص سے ثابت ہے، اور اس کے ساتھ کیل کا وزن میں منفرد اثر کرنا ملحوظ کی گئی ہے، موزونات میں نقود کے ساتھ بیع سلم کرنا بالاجماع اس سے مستثنی ہے، تاکہ بیع سلم کے اکثر ابواب فاسد نہ ہو جائے، اور تمام موزونات نقد کے خلاف ہیں۔ موزونات میں بیع سلم جائز نہیں اگرچہ ان کے جنس مختلف ہوں"۔

وزن کے مختلف انواع میں اتحاد کی نوعیت

اس مقام پر فقہاء کرام نے ایک اور بحث بھی ذکر فرمائی ہے کہ قدر یا وزن میں اتحاد سے کیا مراد ہے؟ کیا صرف اتنا کافی ہے کہ دونوں اشیاء مارکیٹ میں وزن کے ساتھ فروخت ہوتے ہوں یا یہ بھی ضروری ہے کہ دونوں کے وزن کا طریقہ بھی ایک ہو؟ اسی طرح کیل کے بھی مختلف درجات اور متعدد انواع و اقسام رائج ہیں تو کیا صرف کیل میں شریک ہونے سے ربا کا حکم جاری ہو گا یا یہ بھی ضروری ہے کہ کیل کا طریقہ کار بھی ایک ہو؟

تقریباً تمام فقہاء احناف نے یہی فرمایا ہے کہ نفس کیل یا وزن میں مشترک ہونا ہی کافی نہیں بلکہ کیل وزن کے صفت یعنی طریقہ کار کا ایک ہونا بھی ربا کے تحقیق کیلئے ضروری ہے، وجہ اس کی ظاہر ہے کہ جن نصوص میں ربا سے منع فرمایا گیا جنس و قدر کو علت تسلیم کرنے کے بعد اس کا مطلب یہ نکالتا ہے کہ جو اشیاء قدر و جنس میں متحد ہوں ان کے تبادلے کے وقت میں نفاذ ناجائز ہے چاہے حساً ہو یا غیر حسی ادھار کی شکل میں، اس تبادلے میں مماثلت ضروری ہے۔ اور دواشیاء کے درمیان مماثلت کی دو بنیادی صورتیں ہیں، ایک یہ کہ ظاہری شکل و صورت کے لحاظ سے ایک دوسرے کے ہم مثل ہو اور دوسری بڑی بنیاد مقدار و تعداد ہے کہ مقدار بھی دونوں کی ایک ہو، اسی مقدار کے برابری کیلئے اتحاد فی القدر ضروری ہے یعنی مقدار کی کمی یا زیادتی کیل یا وزن سے ہی معلوم کی جاسکتی ہے، تو گویا اتحاد فی القدر اموال ربویہ کے درمیان مقدار جانتے اور معلوم کرنے کا ایک ذریعہ ہے اور جب اس کا طریقہ کار ہی مختلف ہو تو اس سے یہ مقصد حاصل نہیں ہو سکتا۔

چنانچہ جب یہ اشکال سامنے آیا کہ زعفران میں فقہاء کرام کے نزدیک بیع سلم جائز ہے حالانکہ زعفران بھی وزنی ہے اور نقود کا بھی یہی حال ہے کہ اس زمانے میں وزن

ہی کے ذریعے استعمال ہوتے تھے، تو دونوں کے وزنی ہونے کا لازمی تقاضا یہ ہے کہ ادھار جائز نہ ہو جب کہ بیع سلم ادھار ہی کا نام ہے۔ فقہاء کرام نے اس اشکال کا یہی جواب دیا کہ نفس وزن ہونے میں اگرچہ دونوں شریک ہیں لیکن دونوں کے وزن کا طریقہ کار مختلف ہیں، اسلئے اتحاد فی القدر نہ رہا اور بیع سلم کی اجازت دی گئی۔

ہدایہ میں ہے:

إِذَا أَسْلَمَ النَّقُودَ فِي الزَّعْفَرَانِ وَنَحْوِهِ يَجِوزُ، وَإِنْ جَمِعَهَا الْوَزْنُ لِأَنَّهَا لَا يَتَفَقَّانَ فِي صَفَةِ الْوَزْنِ، فَإِنَّ الزَّعْفَرَانَ يُوْزَنُ بِالْأَمْنَاءِ وَهُوَ مَمْنُونٌ بِالْتَّعْيِينِ، وَالنَّقُودُ تُوْزَنُ بِالسِّنْجَاتِ وَهُوَ ثَمَنٌ لَا يَتَعْيَّنُ بِالْتَّعْيِينِ. وَلَوْ بَاعَ بِالنَّقُودِ مُوازِنَةً وَقَبْضَهَا صَحُّ التَّصْرِيفِ فِيهَا قَبْلُ الْوَزْنِ، وَفِي الزَّعْفَرَانِ وَأَشْبَاهِهِ لَا يَجِوزُ، فَإِذَا اخْتَلَفَا فِيهِ صُورَةُ وَمَعْنَى وَحْكَمَا لَمْ يَجْمِعَهُمَا الْقَدْرُ مِنْ كُلِّ وِجْهٍ فَتَنَزَّلُ الشَّبَهَةُ فِيهِ إِلَى شَبَهَةِ الشَّبَهَةِ وَهِيَ غَيْرُ مُعْتَبَرَةٍ۔<sup>۱</sup>

ترجمہ: "اگر نقود کے ساتھ زعفران میں سلم کرے تو جائز ہے، اگرچہ دونوں وزنی ہیں، کیونکہ دونوں صفت وزن میں متراد نہیں ہیں۔ اس لئے کہ زعفران کا وزن من کے حساب سے کیا جاتا ہے اور زعفران بیع بتتا ہے اور متعین کرنے سے متعین ہو جاتا ہے۔ اور نقود

پھر وہ کے ساتھ وزن کئے جاتے ہیں اور یہ تمن ہیں متعین کرنے سے متعین نہیں ہوتے۔ اگر نقد کے ساتھ زعفران وزن کے اعتبار سے بیچا اور نقود پر قبضہ کیا تو وزن سے پہلے اس میں تصرف جائز ہے، اور زعفران اور اس کی طرح چیزوں میں قبضے سے پہلے تصرف جائز نہیں۔ جب دونوں (نقد اور زعفران) وزن میں صورۃ، معنی اور حکما مختلف ہیں تو قدر ان کو من کل الوجوه جمع نہیں کرتا، لہذا اس میں شبہ الشبہ پیدا ہو گیا اور وہ غیر معتبر ہے ۔"

### کس وقت کامساوات ضروری ہے؟

اموال ربویہ کے اندر اگر کوئی ایسی چیز آجائے جس کا وزن وقت گزرنے کے ساتھ خود بخود کم ہوتا ہو تو اسی چیز کے تبادلے کے متعلق سوال پیدا ہوتا ہے کہ کس وقت کے وزن کا اعتبار کیا جائے؟ جس وقت خرید و فروخت کی جا رہی ہواں وقت موجودہ وزن کے لحاظ سے مماثلت برقرار رکھی جائے یا اس کے بعد خشک ہونے کا بھی اعتبار کیا جائے گا؟ ائمہ احناف میں سے حضرات شفیعین کا مسلک یہ ہے کہ جس وقت خرید و فروخت کا معاملہ کیا جا رہا ہے اسی وقت دونوں اشیاء کا جو وزن ہواں کے اعتبار سے اگر مماثلت کی جائے تو اتنا کر لینا کافی ہے اور یہ بیچ جائز ہو گی، بیچ ہو چکنے کے بعد اگر خشک ہو جانے یا وقت گزرنے کی وجہ سے وزن میں کچھ کمی پیدا ہو جائے تو اس کا کوئی اعتبار نہیں اور اس کی وجہ سے سابقہ بیچ پر کوئی اثر نہیں پڑے گا، یہی وجہ ہے کہ اگر تازہ انگور کا تبادلہ کیا جائے کشمش کے ساتھ اور دونوں طرف وزن مساوی ہو تو ان حضرات کے نزدیک یہ بیچ جائز ہو گی اگرچہ وقت گزرنے کے بعد انگور خشک ہو جائے اور اس کی موجودہ وزن برقرار نہ رہے۔

## حضرات شیخین کے مسلک کی بنیاد:

اس موقف کو اختیار کرنے کی بنیادی وجہ یہ ہے کہ بیع کے متعلق جواحکامات شریعت کی طرف سے دئے جاتے ہیں، عقد کے وقت ان کا لاحاظ کرنا ضروری ہے جب ایک مرتبہ عقد وجود میں آجائے تو میمع کی ملکیت خریدار کی طرف منتقل ہو جاتی ہے اور بیع کے تقاضے پورے ہو جاتے ہیں اس کے بعد اگر کچھ معروضی حالات پیش آ جائیں تو ان کا ذمہ دار باع نہیں ہو گا، یہاں بھی یہی صورت حال ہے کہ جب تازہ اور خشک کھجور کا باہم تبادلہ ہوا اور دونوں کا وزن اس وقت بالکل برابر تھا تو یہی کافی ہے اس کے بعد اگر کچھ دن گزرنے کے بعد وزن میں کمی آجائے تو اس کی ذمہ داری فروخت کنندہ پر عائد نہیں ہو گی اور نہ ہی اس معروضی حالت کی وجہ سے سابقہ عقد پر کوئی اثر پڑنا چاہئے۔

## امام محمد رحمہ اللہ کا موقف:

حنفیہ میں سے امام محمد رحمہ اللہ تعالیٰ کا موقف یہ ہے کہ صرف عقد کے وقت موجودہ وزن کا اعتبار کر لینا کافی نہیں بلکہ اس بات کا لاحاظ رکھنا بھی ضروری ہے کہ خشک ہونے سے کسی ایک عوض کے وزن میں کچھ کمی نہ آنے پائے، المذاجن اشیاء کا وزن خشک ہو جانے یا وقت گزرنے کے ساتھ کم ہوتا ہے اگر اس کا تبادلہ اسی جنس کے خشک چیز کے ساتھ کیا جائے تو یہ جائز نہیں، کیونکہ ہم جنس ہونے کی وجہ سے عام طور پر اتحاد فی القدر بھی پایا جاتا ہے اور جب رب ایک یہ دونوں علٹین م موجود ہے تو تفاصل اور ادھار دونوں نا جائز ہے، تماثل ضروری ہے اس کے بغیر یہ تبادلہ جائز نہیں ہو گا، اور چونکہ کچھ وقت

گزرنے سے وزن میں کم ہو جائے گا اور موجودہ وزن کا اعتبار نہیں، اسلئے اس میں تماثل ممکن نہیں، لذا یہ تبادلہ بھی جائز نہیں۔

### امام محمد کے موقف کی اصل بنیاد:

امام محمد رحمہ اللہ نے اپنے اس موقف کی بنیاد اس حدیث پر کھی جو خود آپ نے امام مالک رحمہ اللہ سے روایت کی، چنانچہ آپ امام مالک سے نقل فرماتے ہیں:

أن زيداً أبا عياش مولى لبني زهرة، أخبره أنه سأله سعد بن أبي وقاص عنمن اشتري البيضاء بالسلت؟ فقال له سعد: أيها أَفْضَل؟ قال: البيضاء، قال: فنهانِي عنه، وقال: سمعت رسول الله صلى الله عليه وسلم سئل عنمن اشتري التمر بالرطب؟ فقال: «أينقص الرطب إذا يبس»؟ قالوا: نعم، «فنهانِي عنه»

ترجمہ: ابو عیاش فرماتے ہیں کہ میں نے سعد بن ابی وقاص سے اس آدمی کے متعلق پوچھا جو ترک ہو رخشک کجھ ہو رکے بدلتے خریدے (کہ جائز ہے یا ناجائز؟) تو سعد نے مجھے کہا کہ ان میں کو نسا افضل ہے؟ فرمایا ترک ہو رکے، فرمایا کہ حضرت سعد نے مجھے اس سے روکا اور فرمایا کہ میں نے رسول اللہ ﷺ سے سنا ہے کہ ان سے اس آدمی کے متعلق پوچھا گیا تو چوہاروں کے زریعے ترک ہو رخشک ہوتا ہے، تو آپ ﷺ نے فرمایا کہ: "کیا ترک ہو نے کے بعد کم

ہو جاتے ہیں؟ صحابہ کرامؐ نے فرمایا کہ ہاں! تو آپ ﷺ نے اس سے روکا۔

حضرت سعد بن ابی و قاص رضی اللہ تعالیٰ عنہ نے اس بات کی تصریح فرمائی کہ جب آپ ﷺ سے تازہ اور خشک کھجور کے تبادلہ کے بابت سوال ہوا، تو اولاد آپ ﷺ نے حاضرین مجلس سے یہی تحقیق فرمائی کہ کیا تازہ کھجور خشک ہو جانے سے کم ہوتے ہیں؟ جب حاضرین نے ہاں میں جواب دیا تو آپ نے سائل کو اس تبادلے سے منع کر دیا۔

چونکہ یہ روایت اس باب میں بالکل واضح اور صریح ہے اسلئے امام محمد اس کے بعد فرماتے ہیں:

قالَ مُحَمَّدٌ: وَهَذَا نَأْخُذُ، لَا خَيْرٌ فِي أَنْ يَشْتَرِي الرَّجُلُ

قَفْيِزَ رَطْبَ بِقَفْيِزٍ مِنْ تَمَرٍ، يَدَا بِيَدٍ، لَأَنَّ الرَّطْبَ يَنْقُصُ إِذَا

جَفَّ، فَيَصِيرُ أَقْلَى مِنْ قَفْيِزَ، فَلَذِلِكَ فَسَدُ الْبَيْعِ فِيهِ<sup>۱</sup>

ترجمہ: امام محمدؐ نے فرمایا: اس پر ہم عمل کرتے ہیں، اس میں کوئی خیر نہیں کہ ایک آدمی ایک قفیز چوہاروں کے بد لے ایک قفیز تر کچھ ہور ہاتھ درہاتھ خریدے، اس لئے کہ تر کچھ ہور خشک ہونے کے بعد کم

<sup>۱</sup> موطاً مالک روایة محمد بن الحسن الشیبانی، کتاب البيوع، باب ما یکره من بيع التمر

بالرطب، رقم الروایة: ۷۶۵، ص ۲۶۹

ہو جاتے ہیں، تو قنیز سے کم ہو جاتے ہیں، اسی وجہ سے اس میں بیع فاسد ہے۔

بظاہر یہ استدلال کافی مضبوط معلوم ہوتا ہے اسلئے بہت سے حضرات مجتہدین اور متعدد ائمہ متبویین نے اس کی وجہ سے وہی موقف اپنا یا جو امام محمد رحمہ اللہ نے ذکر کیا، لیکن حضرات شیخین نے اس استدلال کو قبول نہیں کیا۔

**حدیث سے حضرات شیخین کے استدلال نہ کرنے کی وجہ:**

حدیث کے اتنے واضح ہونے کے باوجود حضرات شیخین نے اس سے استدلال نہیں کیا اس کی بنیادی وجہ یہ ہے کہ یہ روایت دراصل دو حضرات سے منقول ہے، امام مالک جو اوپر ذکر ہوئی، اور اس کے دوسرے راوی اسامہ بن زید ہے، امام مالک سے تو یہی الفاظ منقول ہے جو موطا کے حوالہ سے اوپر ذکر کئے گئے، البتہ حضرت اسامہ بن زید کی روایت کے الفاظ مختلف ہیں، ان کے بعض شاگردوں نے توان سے وہی الفاظ نقل فرمائے ہیں جو امام مالک سے منقول ہے اور بعض شاگردوں نے روایت میں "الی اجل" یا "نسیئہ" کی قید کا اضافہ بھی نقل کیا ہے، چنانچہ امام ابو داؤد اپنی سند کے ساتھ روایت کرتے ہیں:

حدثنا الربيع بن نافع أبو توبہ، حدثنا معاویۃ يعني ابن

سلام، عن یحییٰ بن أبي کثیر، أخبرنا عبد الله، أن أبي

عیاش، أخبره أنه، سمع سعد بن أبي وقاص، يقول:

«نَبِيُّ رَسُولِ اللَّهِ صَلَّى اللَّهُ عَلَيْهِ وَسَلَّمَ عَنْ بَيْعِ الرَّطْبِ

بِالْتَّمْرِ نَسِيئَةً»، قال أبو داود: رواه عمران بن أبي أنس،

عن مولى لبني مخزوم، عن سعد، عن النبي صلى الله عليه وسلم نحوه<sup>١</sup>

ترجمہ: ابو عیاش<sup>ؓ</sup> فرماتے ہیں کہ میں نے سعد بن ابی وقار کو فرماتے ہوئے سنا کہ "رسول اللہ ﷺ نے ترکھور کو خشک کھجور کے بد لے ادھار بینچنے سے منع فرمایا ہے۔" اس روایت میں تصریح ہے کہ آپ ﷺ نے مطلقاً "بع الرطب بالتمر" کو منع نہیں فرمایا بلکہ ان کے ادھار تبادلے کو منع فرمایا اور اس کی وجہ واضح ہے کہ دونوں کی جنس ایک ہے اور اتحاد فی الجنس کی وجہ سے ادھار ناجائز ہے۔

امام طحاوی کی ترجیح اور اس پر ردود و نقوو

امام طحاوی رحمہ اللہ تعالیٰ نے اپنی دو کتابوں شرح معانی الاثار اور بیان مشکل الاثار میں اس پر تفصیل سے گفتگو فرمائی ہے جس میں آپ نے اولاً حسب معمول اس روایت کے مختلف طرق نقل فرمائے پھر وہ طرق روایت کئے جن میں ادھار کی قید موجود ہے، اس کے بعد حضرات شیخین کے مذہب کو مزید کچھ عقلی دلائل سے راجح قرار دیا۔ امام دارقطنی رحمہ اللہ نے امام طحاوی کے اس کلام کی تردید کی ہے جس کو امام تیققی رحمہ اللہ نے "سنن کبریٰ" میں نقل فرمایا ہے اور علامہ ابن حجر رحمہ اللہ نے "تلخیص الحبیر" میں ذکر کیا ہے، ان دونوں حضرات کے حوالے سے امام طحاوی کی اس توجیہ سے اختلاف کیا، لیکن ان تمام ردود و نقوو پر امام علی بن عثمان الترمذی رحمہ اللہ تعالیٰ نے "الجوہر النقی" میں

<sup>١</sup> سنن أبي داود، كتاب البيوع، باب في التمر بالتمر، رقم الرواية: ٣٣٦٠، ج ٣ ص ٢٥١.

مختصر اور جامع بحث فرمائی ہے جس سے مجموعی طور پر امام طحاوی کی کر کردہ توجیہ کو تقویت ملتی ہے۔

### صنعت کی وجہ سے اختلافِ قدر

قدر میں اتحادِ تب ہی موجب رہا ہے جب دونوں چیزیں ایک ہی قدر کے ساتھ خریدی اور فروخت کئے جاتے ہوں ، اگر کسی وجہ سے ایک چیز میں وہ قدر بالکل متعدد ہو جائے تواب اتحادِ القدر بھی نہیں رہے گا۔ وجہ اس کی ظاہر ہے کہ جس مقصد کیلئے اتحادِ القدر کو علت بنایا گیا تھا وہ اسی وقت حاصل ہوتا ہے جب دونوں چیزوں کو معاشرہ میں یہی حیثیت حاصل ہو کہ ایک کیل وزن سے ناپی اور توپی جائیں ، اگر یہ حیثیت ختم ہو جائے تو کمی و زیادتی کو معلوم کرنے کا فائدہ حاصل نہیں ہو گا۔

البتہ جن چیزوں کا وزنی یا کمی ہونا احادیث میں منصوص نہ ہو، نہ ہی حضور ﷺ کے دورِ مبارک میں اس کا کوئی معمول ہو تو ان چیزوں کے اندر یہ توجیہ قاعدہ مسلم ہے کہ اگر لوگوں کے اندر اس کے وزن کے ساتھ فروخت ہونے کا رواج ہو جائے اور پھر کسی وقت یا صناعت وغیرہ کی وجہ سے یہ رواج تبدیل ہو جائے تواب یہ محدودِ القدر نہیں کہلائیں گے ، لیکن جن چیزوں کا کمی یا وزنی ہونا آپ ﷺ کے دور سے چلا آرہا ہواں کے بارے میں وہی اختلاف ہے جو سابقہ ابواب میں تفصیل سے گزر چکا کہ ائمہ احناف میں سے حضرات طرفین کے نزدیک اس رواج کا کوئی اعتبار نہیں اور سابقہ حالت ہی برقرار رہے گی۔ حضرت امام ابو یوسف رحمہ اللہ تعالیٰ

کے نزدیک نئے رواج کی وجہ سے اس چیز کی سابقہ حیثیت تبدیل ہو جائے گی اور اب یہ متحفی القدر نہیں ہوں گے۔

چنانچہ امام محمد رحمہ اللہ فرماتے ہیں:

وإذا أسلم الفلوس في شيء من ذلك فلا بأس به لأن  
الفلوس قد خرجت من الوزن إلا الصفر وحده فإني لا  
أجيز أن يسلم الرجل فيه الفلوس وكذلك لو باع سيفا  
بشيء مما يوزن إلى أجل أو أسلم السيف في شيء مما  
يوزن إلى أجل كان ذلك جائزًا لأن السيف قد خرج من  
الوزن إلا الحديد فإنه نوع واحد وكذلك كل متاع أو  
إناء مصوغ من حديد أو نحاس قد خرج من الوزن ولا  
بأس بأن يسلم فيما يوزن من السمن والزيت والعسل  
وأشبه ذلك من الأدهان ولا بأس بأن يبيعه نسيئة بشيء  
من ذلك، ولا بأس بأن يبيع إناء مصوغًا من ذلك بإياء  
مصوغ يدا بيده أكثر مما فيه من الوزن إذا كان ذلك  
الإياء لا يباع وزنا، وكذلك الفلوس لا بأس بأن  
يستبدل فلسا بفلسين أو أكثر يدا بيده ولا خير فيه نسيئة  
وهذا قول أبي يوسف، وقال محمد لا يجوز ذلك يدا بيده

ولا نسيئة لأن الفلوس ثمن إن ضاع منها شيء قبل

القبض وجب على صاحبه مكانه لأنه من نوعه<sup>١</sup>

ترجمہ: اگر فلوس کی بیع سلم ان میں سے کسی چیز میں کی جائے تو اس میں حرج نہیں، اس لئے کہ فلوس موزوٰنی ہونے سے نکل گئے ہیں، البتہ پیتھل میں فلوس کے ذریعے بیع سلم کو میں جائز نہیں سمجھتا۔ اسی طرح اگر تلوار کسی موزوٰنی چیز کے بدلے ادھار پیچ دی یا تلوار کی کسی موزوٰنی چیز کے ساتھ ایک مدت تک بیع سلم کی تو یہ جائز ہو گا، کیونکہ تلوار وزنی ہونے سے نکل گئی، البتہ لوہا نہیں نکلا، کیونکہ یہ نوع واحد ہے۔ اسی طرح ہر وہ سامان یا برتن جو لوہے یا کانسی سے بنی ہو وہ بھی وزنی ہونے سے نکل گئے ہیں اور اس میں حرج نہیں کہ کوئی ان برتوں کا موزوٰنی چیزوں: گھی، تیل، شہد اور اسی طرح کی دوسری تیلبوں میں بیع سلم کرے، اور اس میں حرج نہیں کہ کوئی ان برتوں کا ان چیزوں کے ساتھ ادھار بیع کرے، اور اس میں حرج نہیں کہ کوئی ان میں سے ایک برتن کو دوسرے برتن کے بدلے ہاتھ درہاتھ بیچے اگرچہ ایک کا وزن دوسرے سے زیادہ ہو جکہ یہ برتن وزنا نہ بیچے جا رہے ہوں۔ اسی طرح فلوس میں ایک فلس دو فلس یا زیادہ کے بدلے نقد بیچنے میں بھی حرج نہیں اور ادھار بیچنے میں کوئی خیر نہیں اور

یہ امام ابو یوسفؓ کا قول ہے۔ امام محمدؐ فرماتے ہیں کہ یہ نقد اور ادھار دونوں طرح ناجائز ہے، اس لئے کہ فلوس شمن ہے، اگر ان میں سے قبل القبض کچھ ضائع ہو جائے تو اس کے بدلتے دوسرے لازم ہے اس لئے کہ یہ اس پہلے والے کے نوع میں سے ہیں۔

امام سرخسی رحمہ اللہ تعالیٰ فرماتے ہیں:

وَلَا بِأَسْبَأْنَ يَبْيَعُ إِنَاءَ مَصْوَغًا بِإِنَاءَ مَصْوَغٍ مِّنْ نَوْعِهِ يَدَا<sup>۱</sup>  
 بِيدٍ وَإِنْ كَانَ أَكْثَرُ مِنْهُ فِي الْوَزْنِ إِذَا كَانَ ذَلِكَ الْإِنَاءُ لَا  
 بِيَاعٍ وَزَنًا لِأَنَّهُ عَدْدِي مُتَفَاقِطٌ كَالثِّيَابِ وَهَذَا بِخَلْفِ  
 أَوَانِ الْفَضْةِ وَالْذَّهَبِ فَإِنَّهُ يَجْرِي فِيهَا رَبَا الْفَضْلِ وَإِنْ  
 كَانَ لَا تَبَاعُ وَزَنًا فِي الْعَادَةِ لِأَنَّ صَفَةَ الْوَزْنِ فِي الذَّهَبِ  
 وَالْفَضْةِ مَنْصُوصٌ عَلَيْهَا فَلَا يَتَغَيِّرُ ذَلِكَ بِالصُّنْعَةِ وَلَا  
 يَخْرُجُ مِنْ أَنْ يَكُونَ مَوْزُونًا بِالْعَادَةِ وَالْعَادَةُ لَا تَعْارِضُ  
 النَّصَّ فَأَمَّا فِي الْحَدِيدِ وَالشَّبَهِ وَمَا أَشْبَهُ ذَلِكَ صَفَةَ الْوَزْنِ  
 ثَابِتَةٌ فِي الْعُرْفِ فَيَخْرُجُ مِنْ أَنْ يَكُونَ مَوْزُونًا بِالصُّنْعَةِ  
 وَبِالْعُرْفِ وَبِتَعْرِفِ النَّاسِ بَيْعُ الْمَصْوَغِ مِنْهُ عَدْدًا<sup>۲</sup>

ترجمہ: ایک برتن کو اپنے ہم جنس برتن کے عوض نقد بینے میں کوئی حر ج نہیں اگرچہ وزن میں ایک زیادہ ہو جکہ وہ برتن وزنا نہ بینچے

جاتے ہوں، اس لئے کہ یہ کپڑوں کی طرح عددی متفاوت ہیں اور یہ سونے چاندی کے برتاؤں کے خلاف ہیں، اس لئے کہ ان میں ربا لفضل جاری ہوتا ہے، اگرچہ عرف میں یہ وزنا نہیں بیچے جاتے، کیونکہ سونے چاندی میں وزن کی صفت منصوص ہے تو وہ صنعت سے تبدیل نہ ہو گی اور عرف کی بناء پر وزنی ہونے سے نہیں نکلے گے، عادت نص کے معارض نہیں ہو سکتا، لہذا لو ہے اور پیش وغیرہ میں وزن عرف سے ثابت ہے، تو صنعت اور عرف کی وجہ سے یہ موزوںی ہونے سے نکل جائیں گے، لوگوں کے عرف میں لو ہے کے مصنوعات عددی اعتبار سے فروخت ہوتے ہیں۔

### مندرجات کے لحاظ سے مجازت کا حکم

مختلف اشیاء کے درمیان جنسیت کے اتحاد اور اختلاف پر سابقہ مباحثت میں تفصیل سے گفتگو ہو چکی ہے۔ اس میں اس بات کا بھی لحاظ رکھنا ضروری ہے کہ بعض اوقات کوئی چیز اپنی ظاہری شکل و صورت کے لحاظ سے دوسری چیز کی ہم جنس نہیں ہوتی لیکن مندرجات کے لحاظ سے دونوں ہم جنس شمار ہوتے ہیں، یعنی ذات دونوں اشیاء کی مختلف اور مستقل ہوتی ہے لیکن ایک چیز کے ضمن میں وہ دوسری چیز بھی پائی جاتی ہے۔ مثال کے طور پر ایک طرف زیتون کا خالص تیل ہے اور دوسری طرف زیتون کے دانے ہیں، دونوں ظاہر دو مختلف اجناس ہیں، کہاں تیل اور کہاں دانے؟ ایک جامد اور دوسرا مائع، دونوں کا نام، ظاہری شکل و صورت بالکل جدا ہیں لیکن دانے میں بھی تیل ہی ہوتا ہے، گویا دانے تیل

پر مشتمل ہیں، فقهاء کرام اس اعتبار سے بھی مختلف اشیاء کو متعدد جنس قرار دیتے ہیں، اور اس اتحاد جنس کی وجہ سے دونوں اشیاء کو اموالِ ربوبیہ سمجھتے ہیں۔

لیکن چونکہ دونوں طرف صرف ایک ہی چیز نہیں بلکہ ایک طرف کچھ اضافہ بھی موجود ہے اس لئے مماثلت کافی نہیں، مثلاً مذکورہ صورت میں اگر ایک طرف ایک کلو تیل ہوا و دوسری طرف ایک کلو دانے تو ان کا آپس میں تبادلہ درست نہیں ہو گا بلکہ یہ بھی ضروری ہے کہ جس طرف سے صرف تیل دیا جا رہا ہو وہ اس تیل سے زیادہ ہو جو دوسری طرف کے دانوں سے نکل سکتے ہے تاکہ دونوں طرف کے تیل بھی برابر ہو جائے اور دانوں کا عوض بھی مل جائے۔

امام محمد رحمہ اللہ فرماتے ہیں:

لَا خَيْرٌ فِي الْزَيْتِ بِالْزَيْتُونِ لَأَنَّهُ لَا يَدْرِي لِعْلَى مَا فِي  
الْزَيْتُونِ أَكْثَرُ مَا أَخْذَ مِنَ الْزَيْتِ فَإِنْ كَانَ مَا فِي الْزَيْتُونِ  
مِنَ الْزَيْتِ يَعْلَمُ ذَلِكَ فَلَا بَأْسَ بِهِ وَيَكُونُ الْفَضْلُ الَّذِي  
فِي الْزَيْتِ بِمَا بَقِيَ مِنْ ثَفْلِ الْزَيْتُونِ وَكَذَلِكَ دَهْنُ السَّمْسَمِ  
بِالسَّمْسَمِ وَكَذَلِكَ الْعَصِيرُ بِالْعَنْبِ وَكَذَلِكَ الْلَّبَنُ  
بِالسَّمْنِ وَكَذَلِكَ الرَّطْبُ بِالْدَبْسِ وَلَا خَيْرٌ فِي شَيْءٍ مِّنْ  
هَذَا حَتَّى تَعْلَمَ أَنْتَ مَا فِي السَّمْسَمِ مِنَ الْدَهْنِ وَمَا فِي  
الْعَنْبِ مِنَ الْعَصِيرِ وَمَا فِي الْلَّبَنِ مِنَ السَّمْنِ وَمَا فِي  
الرَّطْبِ مِنَ الدَّبْسِ أَقْلَى مَا يُعْطَى حَتَّى يَكُونَ مَا يُفَضَّلُ  
مِنَ الْلَّبَنِ بَعْدَ مَا يَخْرُجُ مِنَ السَّمْنِ مِنْهُ وَثَفْلُ السَّمْسَمِ

وَقُلِ الْعَنْبُ وَقُلِ الرَّطْبُ بَعْدَ مَا يُخْرَجُ مِنَ الدَّبْسِ  
بِالْفَضْلِ الَّذِي كَانَ فِيهَا أَعْطَاهُ الْآخِرُ، وَلَا خَيْرٌ فِي شَيْءٍ  
مِنْ هَذَا نَسِيئَةٍ ۚ

ترجمہ : "زیتون کا تیل زیتون کے دانوں کے بد لے فروخت کرنے میں کوئی خیر نہیں، کیونکہ معلوم نہیں شاید دانوں میں موجود تیل خاص تیل سے زیادہ ہو، اگر زیتون میں موجود تیل کا علم ہو تو پھر کوئی حرج نہیں، اور تیل کی اضافی مقدار زیتون کے چھکلے وغیرہ کے بد لے ہو گا، اسی طرح تیل اور تیل کے دانے بھی ہیں اور اسی طرح شیرہ اور انگور بھی ہیں، اسی طرح دودھ اور گھنی بھی ہیں اور اسی طرح کچھ ہور اور اس کا شیرہ بھی ہے، ان میں سے کسی چیز میں بھی خیر نہیں، کیونکہ آپ جانتے ہیں کہ تیل میں جو تیل ہے اور انگور میں جو شیرہ ہے اور دودھ میں جو گھنی ہے اور کچھ ہور میں جو شیرہ ہے، وہ اس سے کم ہے جو دیا جا رہا ہے، تو دودھ میں سے گھنی نکالنے کے بعد جو نچ جائے گا اور تیل کا چھلکا، انگور اور کچھ ہور کا تیل چٹ شیرہ سے نکالنے کے بعد اس اضافے کے بد لے ہو گا جو دوسرے طرف میں ہے، اور ان چیزوں کے ادھار پیغ میں کوئی خیر نہیں"۔

امام سرخسی رحمہ اللہ فرماتے ہیں:

والأصل في جنس هذه المسائل أن المجانسة بين الشيئين تكون باعتبار العين تارة وباعتبار ما في الضمن أخرى فيما وجدت المجانسة عينا لا تعتبر في الضمن حتى يجوز بيع قفيز حنطة علقة بقفيز حنطة أكلها السوس ولا يعتبر ما في الضمن وفي الحنطة بالدقيق تعتبر المجانسة بها في الضمن حقيقة وإن كان ذلك شيئا آخر حكما ثم لا مجانسة بين الزيت والزيتون صورة فإنما تعتبر المجانسة بها في الضمن وهو الزيت الذي في الزيتون.

فقهاء کرام نے اسی اصول کو متعدد مسائل پر منطبق فرمایا، اصولی طور پر جب دو ہم جنس اشیاء کا آپس میں تبادلہ ہو رہا ہو جس میں ایک طرف سے مزید کوئی چیز بھی شامل ہو تو اس میں اس اصول کا رعایت رکھنا ضروری ہے کہ اس اضافی چیز کا عوض مالک کو مل سکے اور وہ عوض بھی ایسا ہو جو حقیقی طور پر اس کا عوض بن سکے، یعنی مارکیٹ کے اندر دونوں کے ریٹ قریب قریب ہو، دونوں میں اتنا تفاوت نہ ہو کہ جس پر کوئی بھی لینے کیلئے تیار نہ ہوتا ہو ورنہ اس عوض کا کوئی اعتبار نہیں کیا جائے گا اور یہی سمجھا جائے گا کہ ایک طرف بلا عوض مزید اضافی چیز ملی جو کہ سود ہے۔

علامہ سر خسی رحمہ اللہ تعالیٰ درج بالاعمارت کے بعد فرماتے ہیں:

وبیع أحدهما بالأخر على أربعة أوجه إن علم أن ما في الزيتون من الزيت أكثر من المنفصل فقد يتحقق الفضل الخالي عن العوض فلا يجوز البيع وكذلك إن علم أنه

مثله لأن ثفل الزيتون يكون فضلاً خالياً عن العوض  
وإن كان لا يعلم كيف هو لا يجوز العقد عندنا... وإن  
علم أن ما في الزيتون من الزيت أقل من المنفصل فالبيع  
جائزاً لأن المثل يصير بإزاء المثل والباقي من الزيت بإزاء  
التفل فلا يظهر الفضل الخالي عن المقابلة بهذا الطريق ۱

ترجمہ: "ایک کا دوسرا کے عوض بیچنے کی چار صورتیں ہیں: اگر یہ  
معلوم ہو کہ زیتون کے دانوں میں موجود تیل زیادہ اس علاحدہ تیل سے  
تو اس صورت میں فضل خالی عن العوض متحقق ہو جائے گا تو بیع جائز  
نہیں، اور اسی طرح اگر معلوم ہو کہ دونوں تیل برابر تو بھی جائز نہیں  
کیونکہ زیتون کا چھلکا فضل خال عن العوض ہو گا، اگر معلوم نہ ہو کہ  
دانوں میں کتنا تیل ہے تو ہمارے ہاں جائز نہیں۔۔۔ اگر معلوم ہو  
کہ زیتون کے دانوں میں موجود تیل عا عدہ تیل سے کم ہے تو بیع جائز  
ہے، اس لئے کہ مثل، مثل کے بدله ہو جائے گا اور باقی تیل چھلکے  
کے بدله ہو جائے گا تو فضل خال عن المقابلہ لازم نہیں آئے گا"۔

جدید مصنوعات میں جنس و قدر کے پہنچانے کا ضابط

گزشتہ صفات میں ربا الفضل اور اس کی دو علتیں (قدر و جنس) کے متعلق کچھ گفتگو کی  
گئی، یہاں اسی کے مطابق کچھ تطبیقی پہلو کو ذکر کرنا مقصود ہے چنانچہ موجودہ دور میں مختلف

اجناس کے آپس میں تبادلہ کاررواج ہو رہا ہے مثلاً گاڑی گاڑی کے بدے، موبائل موبائل کے بدے، جانور جانور کے بدے وغیرہ، اور اس کے لئے مختلف جگہوں میں ثانوی بازار کے طور پر جگہیں مختص ہوتے ہیں۔

ایسی باہم تبادلہ کی چیزیں تو بہت ہیں جن کا احاطہ کرنا مقصود ہے نہ آسان، البتہ یہاں اختصار کے ساتھ چند ایک متفرق ضوابط لکھے جاتے ہیں جن کی بناء پر مختلف اشیاء کے درمیان قدر و جنسیت کے اتحاد و اختلاف کا فیصلہ کیا جا سکتا ہے اور اسی بنیاد پر ان معاملات کا حکم آسانی سے معلوم ہو سکتا ہے۔

۱۔ قدر سے صرف ناپ و تول کے پیانے مراد ہے۔ قدر میں اتحاد کا مطلب یہ ہے کہ دونوں چیزیں تول کریاناپ کر سکتی ہو، لہذا اگر ایک چیز تول کر فروخت ہوتی ہے اور دوسرا ناپنے کے ساتھ، تو ان کا قدر مختلف سمجھا جائے گا، پھر ناپ و تول کے آلات کے درمیان مختلف پیاناوں کا فرق بھی اختلافِ قدر کا سبب سمجھا جائے گا مثلاً سونا و چاندی بھی تول کر فروخت ہوتی ہے اور چینی، چاول، گندم وغیرہ اجناس بھی وزن ہی ہیں، مگر دونوں کے وزن کے آلات مختلف ہیں اس لئے دونوں کو مختلفِ القدر سمجھا جائے گا۔

۲۔ اگر کسی چیز کے مختلف انواع و اصناف ہوں تو جن جن اقسام کے مقاصد و اغراض مختلف ہوں گے، ان کو مختلف الجناس سمجھا جائے گا، مثلاً گاڑی ہے جو سائیکل، موٹر سائیکل سے لے کر بڑے بڑے کنٹیزر اور ریل گاڑیوں جیسی بیسیوں اقسام تک کو شامل ہے اور ان سب کو اصولاً گاڑی کہا جاتا ہے لیکن ہر ایک نوع کے مقاصد جدا جد اہیں، مثلاً: رکشہ آدمی جس مقصد کے لئے بناتا یا خریدتا ہے ان مقاصد کو حاصل کرنے کے لئے کوئی ٹرک نہیں لیتا، اسی طرح موٹر سائیکل اکیلے یادو تین آدمیوں کی سواری کے لئے خریدا جاتا ہے جبکہ پیک

اپ سامان لادنے یا بہت سے سواریوں کے نقل و حرکت کے لئے ہے، اسی طرح مثلاً موبائل کی دنیا میں سینکڑوں اقسام ہیں مگر ان کے درمیان استعمال و اغراض کا تفاوت ہے، کیمرے اور ٹیچ سکرین والا موبائل جن مقاصد کے لئے خریدا جاتا ہے وہ عام سادہ موبائل سے پورے نہیں ہو سکتے، خلاصہ یہ ہے کہ اغراض و مقاصد کے فرق کی وجہ سے ایک نام کے مختلف اصناف مختلف الجنس شمار ہوں گیں اور ان کے باہم تبادلہ پر ربا کے احکام جاری نہیں ہوں گے جبکہ دونوں کا تدریجی نہ ہو۔

۳۔ محض رنگ و روغن یا صانع (مینو فیکچر) کمپنی کے بدلنے سے بظاہر جنس تبدیل نہیں ہو گا جب کہ دونوں اشیاء کے اجزاء ترکیبی (مٹیریل) اور اغراض و مقاصد میں کوئی معتمد بہ فرق نہ ہو، اسی طرح محض شکل و شباهت کا فرق بھی اختلاف جنس کا سبب نہیں ہے چنانچہ فقہاء کرام نے انگور و منقی، بھور و چھوارے، گندم و ستو وغیرہ بہت سے چیزوں باہم ہم جنس قرار دیا، لہذا و مختلف کمپنیوں کے تیار کردہ گاڑیاں یا موبائل محض اس بنیاد پر مختلف الجنس شمار نہ ہوں گے کہ دونوں کی کمپنی مختلف ہے یا دونوں کا ماذل یکسا نہیں ہے بلکہ دونوں چیزوں کے مٹیریل اور فوائد و اغراض کو دیکھ کر ہی ایسا فیصلہ ہو سکتا ہے۔

۴۔ جب دو چیزوں کے اجزاء و پر زہ جات ایک جیسے ہوں اور دونوں کے منافع و مقاصد بھی یکسا ہوں تو اس کے بعد محض کوالٹی کے فرق کی وجہ سے دونوں کا جنس تبدیل نہ ہو گا بلکہ اس فرق کو جو دا اور رداعت یعنی عمدہ ہونے نہ ہونے کی حیثیت دی جائے گی جس کا اموال ربوبیہ میں کوئی اعتبار نہیں ہے، لہذا ان جیسے اشیاء کے باہمی تبادلہ میں وہی احتیاط بر تی ضروری ہو گی جو اموال ربوبیہ کے تبادلہ میں بر تی لازم ہے۔

۵۔ نئے اور پرانے ہونے کا فرق بھی اختلاف جنس کا موجب نہیں بلکہ جود و رداءت کے فرق کے متراوٹ ہے، لہذا اگر ہم دو جنس چیزوں میں ایک چیز نئی ہے اور دوسرا پرانی، تو دونوں کے باہم تبادلہ کے وقت ادھار سے احتراز ضروری ہے۔

۶۔ جب اس طرح دو ہم جنس اشیاء کا آپس میں کمی بیشی کے ساتھ تبادلہ کرنا مقصود ہو تو دیکھا جائے گا کہ:

الف: اگر دونوں چیزوں کا "قدر" مختلف ہے کہ ایک ناپ کر فروخت کی جاتی ہے اور دوسرا وزن کے ساتھ، یادوں مثلاً سیکڑے کے حساب سے فروخت ہوتی ہے تو کمی بیشی میں کوئی حرج نہیں ہے، اسی طرح اگر ایک طرف سے کمزور یا کم قیمت چیز کے ساتھ کچھ نقد رقم یا کوئی دوسرا چیز ملا کر دی جائے تو بھی مضائقہ نہیں، البتہ اس بات کا لاحاظہ رکھنا ضروری ہے کہ معاملہ کرتے وقت ہی دونوں طرف سے ملنے والی چیز متعین کی جائے تاکہ ادھار اور نسیئہ نہ آئے ورنہ تو سود ہو جائے گا۔

ب: اور اگر جنس کے ساتھ ساتھ "قدر" میں بھی دونوں چیزوں کے درمیان یکساختی پائی جائے تو اس صورت میں کمی بیشی کے ساتھ معاملہ کرنا اصلاً جائز نہیں، اگر کہیں کمی بیشی کے ساتھ ہی معاملہ کرنا مقصود ہو تو اس کا طریقہ یہ ہے کہ دو الگ الگ معاملے کئے جائیں چنانچہ اولاً مطلوبہ چیز نقدر رقم کے ساتھ خریدی جائے، پھر اس نقدر رقم کے بد لے باہمی اتفاق سے وہی ہم جنس چیز دیدی جائے، اس میں یہ احتیاط ضروری ہے کہ دونوں معاملات کو ایک دوسرے سے بالکل الگ تھلک رکھا جائے، ایک معاملہ میں دوسرا کی شرط نہ لگائی جائے۔

## باب سوم:

کاغذی کرنی اور اس سے متعلقہ چند ضروری مسائل  
موجودہ کاغذی کرنی اور اس میں جنسیت و قدر کے اتحاد

### واختلاف کامیاب

موجودہ دور میں عموماً کاغذی کرنی کاروائج ہے، دنیا جہاں کے اکثر ممالک میں اصلاً اسی کو زر کے طور پر استعمال کیا جاتا ہے، یہاں قابل تحقیق بات یہ ہے کہ مختلف کرنیوں کے باہمی تبادلہ میں قدر اور جنس کا کیا معیار ہو گا؟

جہاں تک "قدر" کا تعلق ہے تو یہ کرنی اصلًاً کاغذ سے بنائی جاتی ہے اور کاغذ وزنی چیز ہے تقریباً اکثر مقامات پر کاغذ وزن کے ساتھ فروخت ہوتا ہے، اس کا تقاضا یہ ہے کہ اس سے بننے والی تمام کرنیوں کو وزنی قرار دیکر "قدر" میں متحد قرار دیا جائے، لیکن چونکہ کرنی بن جانے کے بعد اس کے وزنی ہونے کا پہلو بالکل ہی معدوم ہو جاتا ہے چنانچہ کوئی بھی کرنی کا وزن کے ساتھ تبادلہ نہیں کرتا بلکہ ہر جگہ شمار اور گنتی کے لحاظ سے ہی اس کا لین دین کیا جاتا ہے، اس لئے اس اتفاقی عام اور عرف عام کی وجہ سے اس کا وزنی ہونا بالکل متروک ہو چکا اور اب یہ کرنی کاغذ کے ایک ٹکڑے ہونے کے باوجود وزنی نہیں رہا بلکہ عددی چیز بن چکی ہے۔

چنانچہ صاحبِ ہدایہ رحمہ اللہ ایک مسئلہ میں حضرات شیخین کی دلیل ذکر کرتے ہوئے تحریر فرماتے ہیں:

وإذا بطلت الثمنية تعيين بالتعيين ولا يعود وزنيا لبقاء  
الاصطلاح على العد إذ في نقضه في حق العد فساد  
العقد فصار كالجوزة بالجوزتين بخلاف النقود لأنها  
للثمنية خلقة ۱.

ترجمہ: "جب ثمنہ بت باطل ہو گئی تو یہ متعین کرنے سے متعین  
ہو گے اور دوبارہ وزنی نہیں بنیں گے، کیونکہ عرف اس کے عددی  
ہونے پر جاری ہے، اس لئے کہ عدد کے معاملے میں عرف کو توڑنے  
میں فساد عقد ہے، تو یہ ایک اخروٹ کا دو اخروٹ کے بد لے بچنے کی  
طرح ہوا بخلاف نقود کے کہ وہ خلقتہ ثمن ہیں" ۔

لہذا کرنیاں، خواہ ایک ہی ملک کی ہو یا مختلف ممالک کی، قدری نہیں ہیں۔  
کاغذی کرنی میں جنسیت کے اتحاد و اختلاف کا معیار

جہاں تک جنسیت کا تعلق ہے کہ دو مختلف قسم کی کرنیاں ہم جنس شمار ہو گی یا مختلف؟  
اور کرنیوں کی حد تک جنسیت کے ایک یا متعدد ہونے کا معیار کیا ہو گا؟ تو یہ ایک تحقیق  
طلب اور بنیادی مسئلہ ہے جس پر دور حاضر کے بہت سے معاملات کے احکام مرتب ہوتے  
ہیں، ذیل میں اسی کی کچھ تفصیل ذکر کر دی جاتی ہے۔

حضرات فقهاء کرام رحمہم اللہ تعالیٰ نے بیسوں چیزوں کے متعلق یہ بحث ذکر فرمائی ہیں  
کہ ان کا جنس ایک ہے یا مختلف؟ اگر مختلف ہے تو اس کی بنیاد کیا ہے؟ ان حضرات کی

تفصیلات پر غور کرنے سے معلوم ہوتا ہے کہ عموماً کسی چیز کا اصل و مادہ اور اس کی بنیادی اغراض و مقاصد و فوائد ایسی چیزیں ہیں جن کی بنیاد پر دواشیاء کے ہم جنس ہونے نہ ہونے کا مدار رکھا جاتا ہے، کبھی کبھار اس کے علاوہ بھی کچھ باقتوں کو اختلافِ جنس کی بنیاد کے طور پر ذکر کیا جاتا ہے مثلاً نام و اصطلاح کا اختلاف، شکل و صورت کا فرق وغیرہ، لیکن مال کار وہ امور بھی ان ہی دو بنیادوں کی طرف راجح ہوتے ہیں۔

### اصل و مادہ کے لحاظ سے مختلف کرنیوں کا جائزہ

اب اگر مختلف کرنیوں کی مختلف اقسام کو دیکھا جائے تو اصل و مادہ کے لحاظ سے تو سب میں کوئی خاص فرق نہیں، بلکہ سب کاغذ سے بنائے جاتے ہیں، چاندی یا پیتل وغیرہ کے سکوں کا روایج اب تقریباً ختم ہو چکا ہے، اب تقریباً تمام ممالک کی کرنیاں مخصوص قسم کی کاغذ ہی سے بنائی جاتی ہیں۔ بناؤٹ کا طریقہ کار، شکل و صورت اور اس پر درج کردہ علامات و عبارات اگرچہ مختلف ہوتے ہیں لیکن محض ان امور کو اختلافِ جنس کا معیار ٹھہرانا مشکل ہے۔

### اغراض و مقاصد کے لحاظ سے جائزہ

جہاں تک اغراض و مقاصد کا تعلق ہے تو تمام کرنیوں کا غرض و مقصد بھی ایک ہی ہے کہ اس کے ذریعے سے اپنی ضرورت کی چیزیں خریدی جائیں، اس مروجہ کاغذی کرنی کا سوائے اس کے کوئی خاص معتقد بہ فائدہ نہیں ہے کہ اس کے ذریعے اپنی ضرورت و پسند کی اشیاء حاصل کی جائیں، اگرچہ قوتِ خرید کے اندر تمام ممالک کی کرنیاں ایک جیسی نہیں ہیں بلکہ عموماً ہر ملک کی کرنی کی قیمت دوسرے ملک کی کرنی سے مختلف ہوتی ہے، چنانچہ پاکستان کی سور و پیہ کی قیمت کویت کے ایک درہم کی قیمت سے کم ہے اسی طرح سعودی

عرب کا ایک روپیہ تیس پاکستانی روپیہ کے برابر ہے لیکن کیا محض قوت خرید کے اس فرق کو اختلاف جنس کا معیار بنایا جاسکتا ہے یا نہیں؟

بظاہر ایسا معلوم ہوتا ہے کہ محض یہ تفاوت بھی اختلاف جنس کے لئے کافی نہیں ہے چنانچہ سونا اور چاندی کے درمیان اس قسم کا شدید تفاوت ہے مگر اس کے باوجود فقهاء کرام نے اصلاً دونوں کو متعدد جنس قرار دیا ہے، البتہ چونکہ اشیاء ستہ کی حدیث میں دونوں کو ایک دوسرے پر عطف کر کے جدا جدا ذکر کیا گیا ہے اس لئے گویا خلاف قیاس دونوں کو مختلف جنس قرار دیا گیا، لہذا ان دونوں بنیادوں پر تو ایک ملک میں مروج مختلف قسم کی کرنیساں یا مختلف ممالک کی کرنیسوں کو مختلف جنس شمار کرنا مشکل معلوم ہوتا ہے، اس کا یہی نتیجہ سامنے آتا ہے کہ تمام ملکوں کی کرنیساں ہم جنس اور ایک جنس شمار ہوں، اور کسی بھی ملک کی کرنی کا جب دوسرے ملک کی کرنی کے ساتھ تبادلہ ہو تو اس میں برابری ضروری اور کمی بیشی ناجائز ہو۔<sup>1</sup>

### مسئلہ کادوسرا پہلو

البتہ یہ بھی ایک حقیقت ہے کہ نصوص میں اتحادِ جنس کے وقت نسیہ کو اگرچہ حرام قرار دیا گیا ہے، لیکن خود قرآن و حدیث میں اس جنس یا صنف کا کوئی معیار مقرر نہیں کیا گیا اور جس چیز کا کوئی معیار نصوص میں مقرر رہا ہو، اس کو عام عرف و عادت پر چھوڑا جاتا ہے

<sup>1</sup> البتہ ہمارے فقہاء حنفیہ کے نزدیک یہ حقیقی مجملی میں بیچھے صرف نہیں ہے، اس لئے تقاض پھر بھی ضروری نہیں ہے۔ نیز بریلوی مکتب کفر کے بعض حضرات کا خیال یہ ہے کہ ایک جنس قرار دینے کے باوجود بھی کمی یعنی کے ساتھ تبادلہ جائز ہو، ان کے دلائل کا حاصل یہ ہے کہ وہ اس کو دیگر تمام اجناس پر قیاس کرتے ہیں حالانکہ فقہی نقطہ نظر سے یہ موقف مخدوش اور بہت ہی مخدوش ہے۔ شاید یہی وجہ ہے کہ معاصر فقہائے میں سے کسی مستند شخصیت کا یہیں یہ موقف نہیں مل سکا۔

جیسا کہ الاشباح والنظائر وغیرہ کتابوں میں مذکور ہے، اس لئے کرنیسوں کے باہم اتحاد و اختلاف کے مسئلہ کو اگر عام عرف و عادت پر چھوڑا جائے تو کچھ زیادہ بعید نہیں، اور عام عرف یہی ہے کہ ہر ملک کی کرنی ایک مستقل جنس شمار ہوتی ہے اور دو ملکوں کی کرنیسوں کو مختلف اصناف و اقسام شمار کیا جاتا ہے، اس کی تائید اس بات سے بھی ہوتی ہے کہ خود کاغذ کے ایک چھوٹے سے ٹکڑے کا کرنی کی حیثیت اختیار کرنا حکومتی قوانین اور عرف پر منی ہے اور قانون و عرف دونوں میں ہر ملک کی کرنی مختلف قسم شمار کی جاتی ہے، نیز ہر ملک کی کرنی کی شکل و صورت اور نام و طرز کا اختلاف اگرچہ اختلاف جنس کے مستقل اسباب نہیں ہیں لیکن فی الجملہ یہ چیزیں بھی مؤیدات ہیں۔

کرنی نوٹ اور اس میں جنسیت کے اتحاد و اختلاف کے متعلق یہ دو پہلو ہیں، بعض الہلی علم نے اول پہلو کو راجح قرار دیکر تمام کرنیسوں کو ہم کرنی ہونے کے ناطے ہم جنس قرار دیا، ان کے نزدیک کرنی ایک جنس ہے جس میں تمام ممالک کی کرنیاں داخل ہیں اور اس کے مطابق سب کرنیاں متحد الجنس ہیں، لہذا کرنی کا کرنی سے تبادلہ کرتے وقت دونوں طرف سے کرنی کو قبض کرنا ضروری ہے، ادھار جائز نہیں۔

جبکہ جمہور الہلی علم کے نزدیک دوسرا پہلو مرنج ہے کہ ہر ملک کی کرنی مستقل جنس ہے اور مختلف ممالک کی کرنیاں مختلف اجناس۔ لہذا ایک ملک کی کرنیسوں کے تبادلہ کرتے وقت تو نیسیہ سے احتراز لازم ہے اور تقاضہ ضروری ہے لیکن دو مختلف ممالک کی کرنیسوں میں یہ پابندی ضروری نہیں، سعودی عرب کے سرکاری فقہی کمیٹی "حیئتہ کبار العلماء" نے سن ۱۳۹۳ھ اس موضوع پر ایک سمینار منعقد کیا تھا، اس میں یہی فیصلہ کیا گیا، بعد میں مجمع

الفقه الإسلامي نے بھی سن ۱۴۰۲ھ میں اسی موضوع پر اپنے سینیٹر میں یہی قرار منظور کیا، "هیئتہ کبار العلماء" کا فیصلہ یہ ہے:

- (أ) لا يجوز بيع بعضه ببعض أو بغيره من الأجناس النقدية الأخرى من ذهب أو فضة أو غيرهما - نسيئة مطلقاً، فلا يجوز مثلاً بيع الدولار الأمريكي بخمسة أريلة سعودية أو أقل أو أكثر نسيئة.
- (ب) لا يجوز بيع الجنس الواحد منه بعضه ببعض متفاضلاً، سواء كان ذلك نسيئة أو يداً بيد، فلا يجوز مثلاً بيع عشرة أريلة سعودية ورقاً بأحد عشر ريلاً سعودياً ورقاً.
- (ج) يجوز بيع بعضه ببعض من غير جنسه مطلقاً، إذا كان ذلك يداً بيد، فيجوز بيع الليرة السورية أو اللبنانية بريال سعودي، ورقاً كان أو فضة، أو أقل من ذلك أو أكثر، وبيع الدولار الأمريكي بثلاثة أريلة سعودية أو أقل أو أكثر إذا كان ذلك يداً بيد، ومثل ذلك في الجواز بيع الريال السعودي الفضة بثلاثة أريلة سعودية ورقاً أو أقل أو أكثر يداً بيد؛ لأن ذلك يعتبر بيع جنس بغير

جنسه ولا أثر لمجرد الاشتراك في الاسم مع الاختلاف  
في الحقيقة.<sup>۱</sup>

ترجمہ (ا) ان کرنیوں میں سے بعض کی بیع بعض کے عوض یا اس جنس کے علاوہ دوسرے سونے چاندی کے کی کرنی کے عوض یا ان کے علاوہ کے ساتھ، ادھار بالکل جائز نہیں۔ لہذا امریکی ڈالر پانچ روپیال یا اس سے کم یا زیادہ کے عوض ادھار پہنچانا جائز نہیں ہے۔

(ب) ایک جنس کی دوسرے جنس کے عوض بیع مطاقتاً جائز ہے جبکہ یہ نقد ہو، لہذا شامی یا البنانی یہ رہ کی بیع سعودی روپیال کے عوض چاہے وہ کاغذ ہو یا چاندی، اس سے کم ہو یا زیادہ بہر صورت جائز ہے۔ امریکی ڈالر کی بیع تین سعودی روپیال یا اس سے کم زیادہ پر جائز ہے جبکہ نقد ہو، اور اسی طرح چاندی کے سعودی روپیال کی بیع تین کاغذی سعودی روپیال یا اس سے زیادہ یا کم کے عوض بھی جائز ہے، جبکہ نقد ہو، اس لئے کہ یہ غیر جنس کے عوض بیع ہے، اور حقیقت میں اختلاف کے ہوتے ہوئے نام میں اشتراک کا اعتبار نہیں۔

مکرمہ کے قاضی عبد اللہ بن سلیمان بن عقیل اور حضرت الشیخ مولانا مفتی محمد تقی عثمانی صاحب زید مجدد نے بھی اس موضوع پر اپنے اپنے مقالہ جات میں یہی موقف اختیار فرمایا۔<sup>۱</sup>

ایک ملک کی کرنی کا آپس میں تبادلے کا حکم

جیسا کہ ابھی ذکر کیا گیا کہ ایک ملک کی کرنی ایک جنس شمار ہوتی ہے اور دونوں میں قدر مفقود ہے، المذا:

۱۔ ان کا آپس میں کمی بیشی کے ساتھ تبادلہ جائز ہونا چاہئے۔

۲۔ دونوں کو اشارہ کر کے معین کرنے کو کافی سمجھنا چاہئے، تقابض لازم نہیں ہونا چاہئے، چنانچہ تمام ربی اشیاء کا یہی حکم ہے کہ جب اتحاد جنس و قدر میں سے صرف ایک علت موجود ہو تو تقاضل جائز اور نسیہ ناجائز ہوتا ہے۔

لیکن عام اشیاء کی بنسیت مروجہ کرنیوں میں ان دونوں بالوں کی گنجائش معلوم نہیں ہوتی، کیونکہ دیگر اموالِ ربوبیہ کے مقابل مروجہ کاغذی نوٹ بذاتِ خود کوئی مطلوب یا مرغوب چیز نہیں ہے اگر اس کی طرف کچھ رغبت یا طلب پائی جاتی ہے تو وہ محض اس کے ثمنیت کی وجہ سے، کہ یہ ثمن ہے جس کے ذریعہ مختلف اشیائے صرف کو خریدا جاسکتا ہے اور اس ثمنیت کی حد تک نوٹ کے نئے پرانے ہونے یا چھوٹے بڑے ہونے کا کوئی فرق نہیں ہے بلکہ سب بالکل برابر ابر ہے فقہاء کرام کی اصطلاح میں سب قطعاً "امثال متساوية" ہیں جن میں سرِ موافق نہیں ہے۔ مثلاً ہزار روپے کا نوٹ اور سوروپے کے دس نوٹ، سو روپے کا بالکل نیانوٹ اور بالکل پر انانوٹ، بالکل برابر مالیت و قیمت کے حامل ہیں، اب اگر ان کے باہم تبادلہ میں ایک طرف سے ہزار روپیہ اور دوسری طرف سے گیارہ سوروپیہ

دیا جائے تو ہزار روپے ہزار کے مقابلے میں ہو جائیں گے اور ایک طرف سے مزید سور و پے بالکل بلا عوض زیادتی شمار ہو گی جس کے سود ہونے میں کوئی شبہ نہیں ہے۔

### حضرات شیخین کے مذہب سے استدلال اور اس کی حیثیت

یہاں یہ سوال اٹھایا جاسکتا ہے کہ حضرات شیخین کے نزدیک اس میں تفاضل جائز ہونا چاہئے کیونکہ کاغذی نوٹ قدیم زمانے کے فلوس کے مشابہ ہے اور فلوس کا آپس میں تفاضل کے ساتھ فروخت کرنا ان حضرات کے نزدیک جائز ہے جبکہ دونوں طرف سے ملنے والے فلوس کو مجلس عقد میں معین کیا جائے، لہزار و پیہ وغیرہ کاغذی کرنیوں میں بھی بھی حکم جاری ہونا چاہئے۔

نظریاتی طور پر تو یہ استدلال درست ہو سکتا ہے لیکن عملی و تطبیقی لحاظ سے یہ استدلال بہر حال مخدوش ہے، وجہ اس کی یہ ہے کہ حضرات شیخین اور امام محمد رحمہم اللہ تعالیٰ، سب کا اس بات پر اتفاق ہے کہ ثمنیت کے برقرار رہتے ہوئے تفاضل کے ساتھ فروخت کرنا ناجائز ہے، چنانچہ اگر انہی فلوس کو معین نہ کیا جائے تو یہ معاملہ ناجائز ہے اور ناجائز ہونے کی وجہ تفاضل بھی ہے، البتہ دونوں طرف سے ملنے والے فلوس کو معین کرنے کی صورت میں ان فلوس کی ثمنیت والی حیثیت برقرار رہے گی یا نہیں؟

اس نکتہ میں اختلاف ہوا، حضرات شیخین کے نزدیک ثمنیت برقرار نہیں رہے گی اس لئے تفاضل کی اجازت ہے کیونکہ فلوس کا سمجھ ہونالوگوں کے اتفاق و تعامل سے پیدا ہوا اور لوگوں کو ان تبادلہ کرنے والوں پر کوئی ولایت اختیار نہیں ہے اور تفاضل کے ساتھ تبادلہ پر آمادہ ہونا اس بات کا قرینہ ہے کہ یہ دونوں اس کی ثمنیت والی حیثیت برقرار نہیں رکھنا چاہتے کیونکہ مسلمان ناجائز اور خاص کر سودی معاملہ کی جرأت نہیں کر سکتے۔

چنانچہ علامہ کاسانی رحمہ اللہ اسی مسئلہ میں امام محمد رحمہ اللہ کی دلیل ذکر کرتے ہوئے فرماتے ہیں:

(وجه) قوله: إن الفلوس أثمان فلا يجوز بيعها بجنسها

متفضلًا كالدرهم، والدنار.

ترجمہ: امام محمدؐ کے قول کی دلیل یہ ہے کہ فلوس ثمن ہیں لہذا جنس کے ساتھ اس کی تقاضلا بیع ناجائز ہے، جیسے درہم اور دنار۔

پھر حضرات شیخین کی جانب سے اس کا جواب دیتے ہیں کہ:

وقوله: الفلوس أثمان قلنا: ثمنيتها قد بطلت في حقها

قبل البيع، فالبيع صادفها، وهي سلع عدديه فيجوز بيع

الواحد بالاثنين كسائر السلع العددية كالقماقم العددية،

وغيرها إلا أنها بقيت أثمانا عند مقابلتها بخلاف

جنسها، وبجنسها حالة المساواة؛ لأن خروجها عن،

وصف الثمنية كان لضرورة صحة العقد، وجوازه؛

لأنها قصدا الصحة، ولا صحة إلا بما قلنا، ولا ضرورة

ثمة؛ لأن البيع جائز في الحالين بقيت على صفة الثمنية،

أو خرجت عنها.

<sup>١</sup> بدائع الصنائع، كتاب البيوع، شرائط الصحة، ج ٥ ص ١٨٥.

ترجمہ: "امام محمدؐ کا قول کہ فلوس اثمان ہیں، ہم کہتے ہیں کہ ان دونوں کے حق میں بیع سے قبل اس کی ثمنہ یت باطل ہو گئی، لہذا بیع اس حال میں واقع ہوا کہ یہ عددی سلامان تھا، تو دوسرے سامن کی طرح اس کی ایک کی بیع دو کے عوض جائز ہے، چراغ وغیرہ عددی اشیاء کی طرح البتہ اپنے خلاف جنس کے ساتھ مقابله کی صورت میں اس کی ثمنہ یت باقی ہے، اور اپنے جنس کے ساتھ مساوات کی صورت میں ثمنیت باقی ہے، اس لئے کہ ثمنیت سے اس کا نکنا صحت و جواز عقد کی وجہ سے تھا، کیونکہ دونوں نے صحت عقد کا ارادہ کیا ہے اور صحت ہمارے قول کے بناء نہیں ہے، اور یہاں پر ضرورت بھی نہیں ہے، کیونکہ بیع ہر صورت میں جائز ہے، چاہے ثمنیت باقی ہو یا نہ۔"

اسی طرح صاحب ہدایہ دونوں کی دلیل ذکر کرتے ہوئے فرماتے ہیں:

"وَيَحْجُزُ بَيْعَ الْفِلْسِ بِالْفَلْسِينَ بِأَعْيَانِهِمَا" عند أبي حنيفة وأبي يوسف، وقال محمد: لا يحجز لأن الشمنية تثبت باصطلاح الكل فلا تبطل باصطلاحهم، وإذا بقيت أثماناً لا تعيين فصار كما إذا كانا بغير أعيانهما وكبيع الدرهم بالدرهمين. ولهما أن الشمنية في حقهما تثبت

باصطلاحہما إذ لا ولایة للغير عليهما فتبطل

باصطلاحہما وإذا بطلت الشمنیة تتعین بالتعيين.<sup>۱</sup>

ترجمہ: "شیخین کے ہاں ایک فلوس کی بیج دو فلوس کے عوض جائز ہے جبکہ متعین کئے جائے، اور امام محمد فرماتے ہیں کہ جائز نہیں، اس لئے کہ شمندیت عرف کی وجہ سے تھاتو باائع اور مشتری کی اصطلاح کی وجہ سے باطل نہ ہوگی، اور جب یہ شمن رہے کہ متعین کرنے سے متعین نہ ہو تو یہ ایسے ہو گئے کہ گویا یہ غیر متعین ہیں اور ایک درہم کی دو درہم کے عوض بیچنے کی طرح ہو گئے، اور شیخین کی دلیل یہ ہے کہ فلوس کی شمندیت ان کے حق میں ان کی اصطلاح کی وجہ سے ہے کیونکہ غیر کوان پر ولایت حاصل نہیں، تو ان کی اصطلاح کی وجہ سے باطل بھی ہوگی، اور جب شمندیت باطل ہو گئی تو متعین کرنے سے متعین بھی ہوگی۔"

حضرات شیخین کے اس تفصیلی استدلال سے معلوم ہوا کہ فلوس میں تقاضل کی اجازت شمندیت کے باطل ہونے پر موقوف ہے اور شمندیت کے برقرار رہتے ہوئے دونوں کا تقاضل کے ساتھ معاملہ شیخین اور امام محمد میں سے کسی کے نزدیک جائز ہے، اور اس نکتہ میں فلوس اور مر وجہ کرنی میں بڑا واضح فرق ہے کیونکہ یہ کاغذی کرنی صرف لوگوں کے اتفاق و تعامل کی وجہ سے کرنی نہیں بنتی بلکہ سرکاری قانون کی وجہ سے اس کی یہ حیثیت بن جاتی

<sup>۱</sup> الہادیۃ فی شرح بدایۃ المبتدی، کتاب البيوع، باب الربا، ج ۳ ص ۶۳

ہے اور حکومت کو تمام شہریوں پر ولایت اختیار حاصل ہے لہذا معاملہ کرنے والوں کا از خود اس کی ثمنیت بالطیل کرنا درست نہیں، اور ثمنیت کے ہوتے ہوئے تقاضل بالاتفاق جائز نہیں<sup>1</sup>۔ لہذا اگر اس مسئلہ میں امام محمد رحمہ اللہ کے موقف کو ترجیح نہ بھی دی جائے بلکہ شیخین کے قول کو ہی اختیار کیا جائے تو بھی تقاضل جائز نہیں ہے۔

### تقابض ضروری ہے یا تعین کافی ہے؟

جہاں تک دوسرے نکتہ کا تعلق ہے کہ دیگر اموالِ ربوبیہ کی طرح کرنیسوں کے باہمی تبادلہ میں بھی محض تعین کافی ہونی چاہئے، تقابض کی شرط نہیں ہونی چاہئے، تو اس کی تفصیل یہ ہے کہ بے شک عام اموالِ ربوبیہ میں تواریخ قول کے مطابق تعین بھی کافی ہے لیکن کرنی شُن ہے اور شُنِ محض اشارہ کرنے سے متعین نہیں ہوتا، اس کو متعین کرنے کی صورت یہی ہے کہ قبض کیا جائے، لہذا تعین کے تقاضا پورا کرنے کے لئے تقابض ضروری ہے ورنہ تو قبض کئے بغیر تعین کا کوئی اعتبار نہیں اور اس طرح معاملہ نسیئہ سمجھا جائے گا جو کہ سود ہے۔

### مختلف ممالک کی کرنیسوں کا آپس میں تبادلہ

۱ اس نکتہ سے ایک اور مسئلہ کا جواب بھی واضح ہو جاتا ہے جو کرنی مارکیٹ میں بعض جگہ رانج ہے، وہ یہ ہے کہ ہمارے ہاں دو اور پانچ روپے کے جو سکے رانج میں، ان میں پیش لائیا گیا ہے، اور پیش بھی خاص سے قیمت کا عامل ہے چنانچہ بعض ماہرین کے مطابق دور و پے دو ڈیرہ سو سکوں سے ہزار روپے کے قریب پیش حاصل ہوتا ہے، اس لئے بعض لوگ بھی اسکے میمع کرتے ہیں اور پھر کرنی ہونے کی حیثیت سے قلع نظر کر کے کلوکے ذریعے فروخت کرتے ہیں جس میں وہ خاطر خواہ فتح کرتے ہیں۔ درج بالا ضابطے کے مطابق جب تک حکومت نے ان سکوں کو کرنی اور شُن کے طور پر متعین کیا ہے تب تک رعایا اس کی اس حیثیت کو ختم نہیں کر سکتے اور کریں گے بھی تو اس کا اعتبار نہیں ہوگا، لہذا اس کی روشنی میں یہ معاملہ بھی جائز نہیں ہے۔ اس کی جائز صورت یہی ہو سکتی ہے کہ سکوں کو پاکستانی کرنی کے عوض فروخت نہ کیا جائے بلکہ کسی جنس وغیرہ کے عوض اس کو بیجا جائے اور پھر اگرچاہے تو باہمی اتفاق سے اس جنس کے عوض کچھ رقم دیدی جائے۔

پہلے ذکر کیا جا پکا ہے کہ جمہور اہل علم کے نزدیک ہر ملک کی کرنی مستقل جنس ہے اور قدر تو پہلے سے منقوص ہے، لہذا گرد و مختلف ممالک کی کرنیوں کا آپس میں تبادلہ کیا جائے تو اس میں تفاضل حرام ہے نہ ہی نسیہ کو ناجائز کہا جاسکتا ہے بلکہ دونوں کی گنجائش ہے بشرطیکہ مجلس عقد ہی میں کسی ایک کرنی پر قبضہ ہو جائے تاکہ بیع الکالی بالکالی لازم نہ آئے جیسا کہ دیگر تمام اشیاء کے تبادلے میں بھی اس شرط کا لحاظ ضروری ہے۔

### کیا سرکاری ریٹ کا لحاظ رکھنا ضروری ہے؟

دو مختلف ممالک کی کرنی کے تبادلے میں کیا یہ ضروری ہے کہ قانونی قیمت کا اعتبار کیا جائے یا اس سے زیادہ قیمت بھی مقرر کی جاسکتی ہے؟ مثال کے طور پر زید اور بکر پاکستانی روپیہ کا ریال کے ساتھ باہم تبادلہ کرنا چاہتے ہیں اور آج ریال کی سرکاری قیمت چالیس روپے فی ریال ہے تو کیا ضروری ہے کہ وہ اسی کے مطابق معاملہ کریں یا اس سے زیادہ پر بھی کر سکتے ہیں؟

بعض اہل علم کے ہاں یہ ضروری ہے اور اس کی وجہ وہ یہ بیان فرماتے ہیں کہ اگر اس پابندی کو ضروری قرار نہ دیا جائے تو یہ معاملہ سودی حیلے کا کام دے سکتا ہے جس سے بچنا ضروری ہے، اس لئے اس شرط کا لحاظ رکھنا بھی لازم ہے۔ لیکن فتحی نقطہ نظر سے اس کا ضروری ہونا قابل غور ہے جس کی بنیادی وجہ یہ ہے کہ کسی معاملہ کو یا تو ناجائز قصد و نیت کی وجہ سے ناجائز کہا جاسکتا ہے، یا معاملہ کی ظاہری شکل و صورت کی بنیاد پر اور یا انجام و نتیجہ کے اعتبار سے۔ یہاں عام طور پر یہ تینوں عناصر موجود نہیں ہوتے، بلکہ غور کیا جائے تو فریقین سود سے بچنے کی خاطر تبادلہ کا راستہ اختیار کرتے ہیں، اب جب مقصود بھی سودی معاملہ انجام دینا نہیں ہے بلکہ اس سے بچنا ہے اور جو معاملہ انجام دیا ہے وہ بھی خرید

وفروخت کا جائزہ معاملہ ہے جس میں تمام ضروری شرائط کا لاحاظہ رکھا گیا ہے تو اس کے بعد اس کو ناجائز قرار دینے کی کوئی خاص بنیاد باقی نہیں رہتی۔

یہاں تک کی بات تو واضح ہے، البتہ ایک اور پہلو سے اس پر غور کیا جاسکتا ہے، وہ یہ ہے کہ حکومتی ریٹ سے زیادتی سود اور حیلہ سود نہ سہی، لیکن کیا یوں ہی سرکاری قیمت کی پابندی کرنا ضروری ہے یا نہیں؟ اس پہلو کے لحاظ سے اس میں "مسئلہ تسعیر" کی تفصیل جاری ہو گی اور اگر قیمت کے اس تعین میں تسعیر معتبر ہونے کی شرائط موجود ہو تو اس کی پابندی ضروری ہو گی ورنہ نہیں۔ پابندی ضروری ہونے کی صورت میں بھی نتیجہ یہ ہو گا کہ جو شخص اس سے زیادہ قیمت پر فروخت کرتا ہے وہ جائز اور مبنی بر مصلحت قانون کی خلاف ورزی کی بناء پر مجرم ہو گا، اس کی وجہ سے معاملہ فاسد نہیں ہو گا۔

### سہرے کی خرید و فروخت کا حکم

سہرے کی حقیقت یہ ہے کہ کرنی نوٹوں کو خاص طریقے سے آپس میں پرویا جاتا ہے جس کی وجہ سے ہار کی شکل حاصل ہو جاتی ہے اور کچھ خوبصورت محسوس ہوتے ہیں اور لوگ شادی وغیرہ خوشی کے موقع میں وہ ایک دوسرے کے گلے میں پہناتے ہیں۔ سہرے کی خرید و فروخت جائز ہے یا نہیں؟ اس میں دیکھنے کی بات یہ ہے کہ اگر کسی خاص ملک مثال کے طور پر پاکستانی کرنی دیکھا اس کے بد لے اسی ملک کی کرنی سے بنایا ہوا سہرہ خریدا جائے تو اس کی حقیقت یہی ہے کہ ایک ملک کی کرنی کا آپس میں تبادلہ ہوا، جس میں ایک طرف سے نوٹ ہی نوٹ ہیں اور دوسری طرف سے نوٹ کے ساتھ کچھ پھول وغیرہ نقش و نگار کی معمولی چیزیں بھی ہے اور ساتھ پرونے کی محنت یا مہارت بھی۔

اب کیا یہ جائز ہے کہ مثلاً کسی سہرے میں پانچ ہزار روپے لگے ہوئے موجود ہوں اور اس کو چھ ہزار کا خریدا جائے یا نہیں؟

اس کا جواب یہ ہے کہ اگر دونوں طرف سے صرف کرنی ہی ہوتی تب تو مسئلہ واضح تھا کہ برابری ضروری اور کمی بیشی ناجائز ہے، لیکن یہاں ایک طرف سے خالص کرنی ہی نہیں ہے بلکہ ساتھ کچھ پھول وغیرہ بھی ہیں اور اس کو پروٹے کی خدمت بھی۔ تو ان دونوں چیزوں کے عوض کچھ زیادہ رقم لینا جائز ہے یا نہیں؟ اس میں درج ذیل بات الف: پھول وغیرہ چیزیں تو اگر بہت معمولی ہوں جس کی کوئی قیمت شمارنہ کیا جاتا ہو تب تو یہی سمجھا جائے گا کہ دونوں طرف سے کرنی ہی کرنی ہی ہے، کسی ایک طرف بھی کرنی کے علاوہ کوئی ایسی چیز موجود نہیں ہے جس کے بد لے عوض لینا جائز ہو۔

ب: سہرے میں کرنی کے علاوہ جو چیزیں لگی ہوتی ہیں، اگر ان کی قیمت اس رقم کے برابر یا قریب ہو جو دوسری طرف سے اس کے عوض میں دیا جا رہا ہے، مثال کے طور پر درج بالا صورت میں ہزار روپے کی نقش و نگار وغیرہ ہوئی ہو تو اس صورت میں بھی معاملہ درست ہو جائے گا، فقہی لحاظ سے اس میں بھی مضائقہ نہیں ہے۔

ج: اگر یہ چیزیں اس رقم سے کم قیمت کے حامل ہوں تو بھی قواعد کا تقاضا یہ ہے کہ یہی معاملہ جائز ہو۔ خریدار کے پانچ ہزار روپے ان پانچ ہزار روپے کے عوض قرار پائیں گے جو سہرے میں لگے ہیں اور باقی ہزار روپے اس پھول وغیرہ چیزوں کا عوض قرار دیا جائے گا۔ اگر ان چیزوں کی عام بازاری قیمت کم ہو تو بھی چونکہ قیمت کا تعین فریقین کی رضامندی پر موقوف ہے، لہذا یہی کہا جائے گا کہ کم قیمت چیز کو فریقین نے باہمی اتفاق سے زیادہ قیمت کا

قرار دیا اور اسی پر باہم تبادلہ ہوا۔ لیکن "ہدایہ" وغیرہ فقہی کتابوں میں ان جیسے حیلوں سے متعلق ایک ضابطہ ذکر کیا گیا ہے جس کا تقاضا یہ ہے کہ یہ معاملہ مکروہ ہو۔ "ہدایہ" میں ہے:

"ولو تبايعا فضة أو ذهبا بذهب وأحدهما أقل

وَمَعَ أَقْلَهُمَا شَيْءٌ أَخْرَى تُبْلِغُ قِيمَتَهُ بَاقِي الْفَضْلَةِ جَازَ الْبَيعَ

من غير كراهة، وإن لم تبلغ فمع الكراهة، وإن لم يكن له

قيمة كالتراب لا يجوز البيع" لتحقق الربا إذ الزيادة لا

يُقابِلُهَا عَوْضٌ فَيُكُونُ رِبًا.

ترجمہ: اگر چاندی کے عوض یا سونے کے عوض بیچا اور ان میں سے ایک کم تھا اور کم کے ساتھ کوئی اور چیز بھی شامل تھا کہ اس دوسری چیز کی قیمت باقی چاندی کے برابر ہو تو بعیغیر کراہت کے جائز ہے، اور اگر برابرنہ ہو تو کراہت کے ساتھ جائز ہے، اگر شی آخر کی کوئی قیمت ہی نہ ہو جیسے مٹی تو بعیغیر جائز نہیں، کیونکہ ربا متحقق ہے، اس لئے کہ زیادت کے مقابلے میں عوض نہیں ہے تو سود ہے۔

ہدایہ کی اس عبارت کو ذکر کرنے کے بعد علامہ ابن عابدین رحمہ اللہ "بھر" وغیرہ سے نقل فرماتے ہیں:

وصرح في الإيضاح بأن الكراهة قول محمد. وأما أبو

حنيفة فقال لا بأس، وفي المحيط: إنما كرهه محمد خوفا

<sup>٨٣</sup> الهدایة في شرح بداية المبتدئ، كتاب البيوع، ج ٣ ص ٨٣.

من أَن يَأْلِفَهُ النَّاسُ وَيَسْتَعْمِلُوهُ فِيمَا لَا يَجُوزُ، وَقِيلَ لِأَنَّهَا  
بَاشِرًا الْحِيلَةَ لِإِسْقَاطِ الرِّبَا كَبِيعِ الْعِينَةِ فَإِنَّهُ مَكْرُوهٌ أَهْـ  
بَرٌّ. وَأَوْرَدَ أَنَّهُ لَوْ كَانَ مَكْرُوهًا لَزِمَّ أَنْ يَكْرِهَ فِي مَسْأَلَةِ  
الدِّرَاهِمِيْنَ وَالدِّينَارِ بِدِرَاهِمِ وَدِينَارِيْنَ وَلَمْ يُذَكَّرْهُ. وَأَجِيبَ  
عَنْهُ بِجَوابٍ اعْتَرَضَهُ فِي الْفَتْحِ ثُمَّ قَالَ: وَغَایَةُ الْأَمْرِ أَنَّهُ لَمْ  
يَنْصُ هَنَاكَ عَلَى الْكُرَاهَةِ فِيهِ ثُمَّ ذَكَرَ أَصْلَالَ كُلِّيَاً يَفْيِدُهُ،  
وَيَبْغِي أَنْ يَكُونَ قَوْلُ أَبِي حِنْفَةِ أَيْضًا عَلَى الْكُرَاهَةِ كَمَا  
هُوَ ظَاهِرٌ إِطْلَاقُ الْمُصْنَفِ بِلَا ذِكْرٍ لِخَلَافِهِ.

ترجمہ: ایضاً میں تصریح کیا ہے کہ کراہت امام محمد کا قول ہے، اور  
امام ابوحنیفہؓ کے ہاں کوئی حرج نہیں، اور محیط میں ہے کہ امام محمدؓ نے  
مکروہ اس لئے سمجھا کہ لوگ مانوس نہ ہو اور ناجائز میں استعمال نہ  
کرے، اور کہا گیا ہے کہ انہوں نے سود ساقط کرنے کے لئے حیله  
اختیار کیا یعنی عینہ کی طرح تو مکروہ ہے، بحر۔ امام محمد کے قول پر اعتراض  
ہوتا ہے کہ اگر یہ مکروہ ہے تو پھر دو درہم اور ایک دینار کی یعنی دو دینا اور  
ایک درہم کے عوض بھی مکروہ ہونی چاہئے، اسے ذکر نہیں کیا، اس کا  
جواب جو فتح القدری میں ذکر کیا ہے وہ یہ ہے کہ امام محمدؓ نے یہاں  
کراہت کی تصریح نہیں کی ہے بلکہ ایک اصل کلی ذکر کی ہے جس سے

<sup>١</sup> حاشیة ابن عابدين على الدر المختار، كتاب البيوع، ج ٥ ص ٢٦٥.

یہ ثابت ہوتا ہے اور مناسب یہ ہے کہ امام ابو حنیفہؓ کا قول بھی کراہت کا ہو جیسا کہ مصنف کے اطلاق سے ظاہر ہوتا کہ کوئی اختلاف ذکر نہیں کیا۔

علامہ کاسانی رحمہ اللہ نے اس مسئلہ کو اور اس میں حضرت امام صاحب اور امام محمد رحمہما اللہ کے اختلاف کی پوری وضاحت فرمائی ہے، وہ تحریر فرماتے ہیں:

قال أبو حنيفه: عليه الرحمة إنه إذا باع مائة درهم ودينار بآلف درهم يجوز ولا بأس به، وتكون المائة بمقابلة المائة، والتسع مائة بمقابلة الدينار، فلا يتحقق الربا، وكذا روي عن محمد أنه قال: إذا باع الدرادهم بالدرادهم، وفي أحدهما فضل من حيث الوزن، وفي الجانب الذي لا فضل فيه فلوس فهو جائز في الحكم، ولكنني أكرهه، فقيل: كيف تجده في قلبك؟ قال: أجده مثل الجبل والحاصل أنه ينظر إلى ما يقابل الزيادة من حيث الوزن من خلاف الجنس، إن بلغت قيمته قيمة الزيادة، أو كانت أقل منها مما يتغابن الناس فيه عادة جاز البيع من غير كراهة، وإن كانت شيئاً قليلاً القيمة كفلس وجوزة ونحو ذلك يجوز مع الكراهة، وإن كان شيئاً لا قيمة له

أصلًا كف من تراب ونحوه لا يجوز البيع أصلًا؛ لأن  
الزيادة لا يقابلها عوض فيتحقق الربا.

ترجمہ: "امام ابوحنیفہؓ فرماتے ہیں کہ اگر سود رہم اور ایک دینا، ایک  
ہزار درہم کے عوض بیچے جائیں تو جائز ہے اور کوئی حرج نہیں، تو سو  
درہم سود رہم کے مقابل اور نو سود رہم دینا کے مقابل ہو جائیں گے تو  
سود نہیں آئے گا۔ اسی طرح امام محمدؐ سے بھی مردی ہے کہ اگر درہم  
کو درہم کے عوض بیچا جائے اور ایک طرف وزن کے اعتبار سے زیادہ  
ہو اور دوسری طرف جو کم ہے اس میں فلوس ہیں تو جائز ہے، لیکن  
میں اسے مکروہ سمجھتا ہوں، پوچھا گیا کہ آپ اسے اپنے نفس میں کیسے  
پاتے ہیں تو فرمایا کہ پہاڑ کی طرح بڑا۔ حاصل یہ کہ امام محمدؐ خلاف جنس  
میں وزن کے اعتبار سے زیادتی کے مقابل کو دیکھتا ہے، اگر اس کی  
قیمت زیادتی کو پہنچتی ہو یا اس سے کم ہو لیکن اتنا کہ عام طور پر اتنی کمی  
کی پروار نہیں کی جاتی تو تبع بلا کراہت جائز ہے، اور اگر مقابل تھوڑی  
قیمت کا ہو مثلاً فلس یا اخروٹ یا اس طرح کی دوسری چیز تو تبع کراہت  
کے ساتھ جائز ہے، اور اگر مقابل بالکل بے قیمت چیز ہو مثلاً ایک  
مٹھی بھر مٹھی یا اس کے مثل تو تبع بالکل جائز ہی نہیں، اس لئے کہ  
زیادتی کے مقابل عوض نہیں ہے تو سود متحقق ہو گیا۔"

## ہنر و محنت کے عوض زیادہ قیمت لینا

یہ ساری تفصیل تو اس پھول وغیرہ نقش و نگار سے متعلق تھی جو سہرے میں لگے ہوتے ہیں۔ جہاں تک سہرے بنانے کی محنت یا مہارت کا تعلق ہے تو اس کے بدلتے مستقل عوض وصول کرنا شرعاً درست معلوم نہیں ہوتا، حضرات فقہاء کرام نے "بعض صرف" کے ضمن میں اس کی صراحت فرمائی ہیں۔ امام محمد رحمہ اللہ کی کتاب "الأصل" میں ہے:

وأخبرنا عن أبي بن أبي عياش عن أبي رافع قال: سألت  
عمر بن الخطاب عن الصَّوْغَ أَصْوَغُهْ فَأَبَيَعَهُ . قال: وزن  
بوزن. قال: قلت: إني أَبَيَعَهُ وزنًا بوزن، ولكنني آخذ فيه  
أجر عملي. قال: إنما عملك لنفسك، فلا تردد شيئاً. فإن  
رسول الله - صلى الله عليه وسلم - نهى أن تباع الفضة  
إلا وزنًا بوزن. ثم قال: يا أبا رافع، إن الآخذ والمعطى  
والكاتب والشاهد فيه شركاء<sup>١</sup>.

ترجمہ: "ابو رافع فرماتے ہیں کہ میں نے عمر بن خطاب سے سونے کے زیور کے متعلق پوچھا کہ میں ڈھلانی کرتا ہوں اور پھر بیچتا ہوں تو فرمایا کہ وزن کے برابری کے ساتھ بیجو، فرمایا میں نے کہا کہ برابری کے ساتھ بیچتا ہوں لیکن میں اپنے کام کی اجرت اس میں لیتا ہوں، تو فرمایا

کہ آپ کا عمل اپنے لئے ہے، لہذا اضافہ نہ کرو، اس لئے کہ رسول اللہ ﷺ نے چاندی کو وزن کی برابری کے بغیر بینچے سے منع فرمایا ہے، پھر فرمایا: اے ابو رافع! لینے والا، دینے والا، لکھنے والا اور گواہ سب گناہ میں شریک ہیں۔"

یہ جائزیہ اگرچہ اصلاً "بیع صرف" سے متعلق ہے اور کرنی نوٹ کا آپس میں تبادلہ بیع صرف نہیں ہے، تاہم چونکہ یہ بھی ان اموال میں سے ہے جن میں سود کا تتحقق ہوتا ہے (اموال ربوبیہ میں سے ہے) اور ایسے اموال میں معیار کے لحاظ سے اچھے برے کا فرق نہیں ہوتا بلکہ وزن کے لحاظ سے برابری ضروری ہوتی ہے، اس لئے کرنی نوٹ کا باہم تبادلہ کا بھی یہی حکم ہے۔

واللہ تعالیٰ اعلم بالصواب

ناکارہ عبید الرحمن

دارالافتاء جامعہ دارالعلوم الرحمنیہ، مردان

جمادی الاولی ۱۴۳۸ھ

## المصادر والمراجع

- الأشيهار والخطائير على مرحلة أبي حنيفة النعمان، زين الدين بن إبراهيم، المعروف بابن نجيم المصري (المتوفى: 970هـ)
- الأصل، أبو عبد الله محمد بن الحسن بن فرقد الشيباني (المتوفى: 189هـ) ت: الدكتور محمد بوبيونو كالن
- بدائع الصنائع: علاء الدين، أبو بكر بن مسعود بن أحمد الكاساني الحنفي (المتوفى: 585هـ) الناشر: دار الكتب العلمية الطبعة: الثانية، 1406هـ - 1986م.
- البناءة شرح الحداية: أبو محمد محمود بن أحمد بن موسى بن أحمد بن حسين الغيتابي الحنفي بدر الدين العيني (المتوفى: 855هـ) الناشر: دار الكتب العلمية - بيروت، لبنان الطبعة: الأولى، 1420هـ - 2000م. دار ابن حزم، بيروت—لبنان
- الدر المختار وحاشية ابن عابدين، ابن عابدين، محمد أسمين بن عمر بن عبد العزيز عابدين الدر مشقى الحنفي (المتوفى: 1252هـ)
- درر الحكم شرح غرر الأحكام، محمد بن فرامرز بن علي الشهير بملأ أو منلا أو المولى - خسرو (المتوفى: 885هـ) دار إحياء الكتب العربية
- سنن أبي داود ت الأربعون ، أبو داود سليمان بن الأشعث الأزدي السجستاني (المتوفى: 275هـ)
- عطر بدایہ محقق مخرج، علامہ فتح محمد تائب، کتبہ نعیمیہ مردان

- العناية شرح الحداية: محمد بن محمود، أكمل الدين أبو عبد الله ابن الشیخ شمس الدین ابن الشیخ جمال الدین الرومی البارتی (المتوفی: 786هـ) الناشر: دار الفکر.
- فتح القدیر شرح الحداية: کمال الدین محمد بن عبد الواحد السیواصی المعروف بابن الحمام (المتوفی: 861هـ) الناشر: دار الفکر.
- الفروق، أسعد بن الحسین، أبو المظفر، جمال الإسلام الکرابیسی النیسا بوری الحنفی (المتوفی: 570هـ) ت: د. محمد طحوم، وزارة الأوقاف الكويتية
- الکفایة في شرح الحداية، جلال الدین بن شمس الدین الخوارزمی
- المبسوط للسرخی: محمد بن احمد بن آبی سهل شمس الامامة السرخی (المتوفی: 483هـ) الناشر: دار المعرفة - بيروت.
- مجلة الأحكام العدلية، نور محمد، کارخانه تجارت کتب، آرام پاغ، کراتشی.
- المدخل الفقهي العام، الشیخ مصطفی الزرقاء
- موطاً مالک برواية محمد بن الحسن الشیعیانی
- نصب الرایة لاحادیث الحداية، جمال الدین أبو محمد عبد الله بن یوسف بن محمد الزیلی (المتوفی: 762هـ) ت: محمد عوادة، مؤسسة الريان للطباعة والنشر - بيروت
- الحداية في شرح بداية المبتدی: علی بن آبی بکر بن عبد الجلیل الفرغانی المرغینانی، آبوا الحسن برهان الدین (المتوفی: 593هـ) ت: طلال یوسف الناشر: دار احیاء التراث العربي - بيروت - لبنان.